
ଦସ୍ତଖତ ଫର୍ଦ୍ଦ : 


ମୁଁ କବିତାରେ ଥାଏ ନା କବିତା ମୋ ଭିତରେ ଥାଏ 
କହିପାରିବିନି। କିନ୍ତୁ କବିତା ମୋତେ ପ୍ରେମକରେ, ସୁଖ ଦିଏ, ଦୂଃଖ 
ବି | ନିର୍ଜନ ରାତିରେ ହଠାତ୍‌ ନିଦ ଭାର୍ଗିଗଲେ ମୁଁ କବିତାକୁ ଭେଟେ। 
ଲମ୍ବା ରାସ୍ତାରେ ବାଇକ୍‌ରେ ଗଲାବେଳେ ପବନ ସହ କଥା ହୁଏ, ଜଙ୍ଗଲକୁ 
ଦେଖେ ତ କବିତା ଫିସ୍‌ ଫିସ୍‌ ହସେ | ମୋ ହୃଦୟରେ ହର୍ଦମ ତାର 
ପଦପାତ ନୀଳ ସଞ୍ଚରଣ | ଭାବନାରେ ମୋ ସୁକ୍ଷ୍ମ ଦସ୍ତଖତ । 

ବେଳେବେଳେ ପ୍ରାଚୀନ ପେଥ, ପୁସ୍ତକ, ପତ୍ରିକା ଖୋଜେ, 
ପଢ଼େ। ସାରୋଳ ମହାଭାରଥରୁ ରାଧାନାଥଙ୍କ ଯାଏ ଗଡ଼ି ଆସୁଥବା 
କବିତାର ଉଜାଣି ସୁଅକୁ ଅନୁଭବ କରେ | ଶିରାରେ ଶିରାରେ ଅନୁରଣିତ 
ହୁଏ ଏକ ମନ୍ତ୍ରମୁଗ୍ଧ ଭାବ । ପୁଣି ରାଧାନାଥରୁ ଏ ପର୍ଯ୍ଯନ୍ତ ପ୍ରବାହିତ 
କାବ୍ୟିକ ଧାରା ମୋତେ ମୋହାଛନ୍ନ କରେ | କବିତାର ସ୍ରୋତ ଜୀବନକୁ 
ରସସିକ୍ତ କଲାବେଳେ ମୁଁ ପ୍ରକୃତିକୁ, ସମାଜକୁ, ବିଶ୍ବକୁ ଦେଖେ | ତୁଳନା 
କରେ। ଅନ୍ତର୍ଚେତନାରେ ଖେଳିଯାଏ ଏକ ପୁଲକର ପ୍ରବାହ । ଏ ପ୍ରବାହ 
ମୋତେ ବାଧ୍କରେ ଶବ୍ଦର ଘର ତୋଳିବାକୁ । ଭାବମୟ ଜଗତକୁ 
ଭିନ୍ନ ଭାବରେ ଉପଲବ୍ଧି କରିବାକୁ ଏହା ହିଁ ଉତୁରି ଆସେ କବିତାର ଧାଡ଼ି 
ହୋଇ | ସହଜ ସାବଲୀଳ ଆମ୍ବପାର କୋଠିରୁ ମହମହ ଜୀବନର 
ବାସ୍କାଧରି | 

ମୋ କବିତାରେ ଗଛ ଥାଏ ନା ବିହଙ୍ଗ ? ପ୍ରକୃତି ଥାଏ ନା 
ଜୀବନର ଦୁଃସ୍ଥିତି ୨ ସବୁଭୋଗକୁ ନୈବେଦ୍ଯ କରି ପରଶି ଦେଇଛି 
ପାଠକଙ୍କୁ | ସବୁ ଅଭାବକୁ ଭାବରେ ରୂପାନ୍ତରଣ କରିବାର କଳା ମୋତେ 
ଶିଖେଇଛି କବିତା | ମଣିଷର ଅନିଭୋଗର ଯାତନାକୁ ସ୍ତୁତିରେ ପରିବର୍ଭନ 

କରିବାକୁ ପ୍ରକୃତି ଶିଖେଇଛି ! ଗଛ ଦେଇଛି କର୍ଣ୍ଣମନ୍ତ୍ର | ଜଙ୍ଗଲ ଭିତରେ 
ଜୀବନ କେବଳ ନ ଥାଏ ; ବଞ୍ଚବାର ସ୍ଵପ୍ନ ଥାଏ | ସେଇ ସ୍ବପ୍ନକୁ ଦେଖୁବାକୁ 
ବାରମ୍ବାର ତଟସ୍ଥହୋଇ ମୁଁ ନିଦ୍ରାଯାଏ । ସୂକ୍ଷ ରୁଚିବୋଧର ଏହି ତାପ୍ୂର୍ଯ୍ୟକୁ 
ଚିହ୍ନରା ଗ୍ରାହକେ ଚିହ୍ନିବେ ବୋଲି ଆଶା! 

' ଭାବନାର ଦସ୍ତଖତ” ମୋର ଅଷ୍ଟମ କବିତା ସଂକଳନ (ଶିଶୁ 
କବିତା ସଂକଳନ “ ବଣରାଇଜ”କୁ ଛାଡ଼ି ଦେଲେ) । ଏହି ପୁସ୍ତକ 
ଅନ୍ତରାଳରେ ମୋତେ ପ୍ରଲୁସ୍ଥ ଓ ପ୍ରଚ୍ରେଦିତ କରିଥବା ଓଡ଼ିଆ ଭାଷାର 
ସୁପଠ କବି, ପ୍ରାବନ୍ଧିକ ଓ ଗାଳିକ ଶ୍ରୀଯୁକ୍ତ ନକୂଳ ଚନ୍ଦ୍ର ସାହୁ | ତାଙ୍କ 
ପ୍ରେରଣାର ଅନର୍ଘ ପରାମର୍ଶ ମତେ ଚଳଚଞ୍ଚଳ କରିଛି | ତାଙ୍କୁ ମୋର 
ଭୂମିଷ୍ଟ ପ୍ରଣାମ | 

ସଂକଳନର ପ୍ରକାଶ କାଳରେ କବିତା ଗୁଡ଼ିକୁ ପ୍ରକାଶ କରିଥବା 
ସମସ୍ତ ପତ୍ରିକାର ସଂପାଦକମାନଙ୍କୁ କୃତଜ୍ଞତା ଜଣାଉଛି ! 

ମୋ ଜୀବନର ସାଥୀ, ମୁର୍ଭିମତୀ କବିତାର ଦେବୀ ପ୍ରାଣପ୍ରିୟା 
ପନ୍ନୀ ଶୈଳବାଳା ନନ୍ଦଙ୍କୁ ଶୁଭେଛା! ରିଙ୍କି, ସବ୍ଯ, ବାଉଲ, ପିଙ୍କିଙ୍କ 
ସହଯୋଗ ପାଇଁ ଆଶୀର୍ବାଦ ¦ ନାତୁଣୀ ପୁଚୁ ଓ ନାତି ପେପୁକୁ ସ୍ବେହର 
ଚୁଂବନ। 

ପୁସ୍ତକର ଡିଟିପି କରିଥିବାରୁ ଆଶୁତୋଷ ଲେଙ୍କାଙ୍କ ଶୁଭେଚ୍ଛା | 
ପ୍ରଚ୍ଛଦ ଓ ଅଳଙ୍କରଣ ପାଇଁ ପିଙ୍କିନା ଓ ରଂଜନାକୁ ଧନ୍ୟବାଦ | ସଂତ୍ରାନ୍ତ 
ପ୍ରକାଶନ ସଂସ୍ଥା  ଏଥେନା ବୁକ୍ସ୍‌'ର ସତ୍ତ୍ାଧ୍ଵକାରୀ ପ୍ରିୟ କବି ଓ ଗାଳିକ 
ରାଜକିଶୋର ଦାସଙ୍କୁ ଏହି ପୁସ୍ତକ ପ୍ରକାଶ କରିଥିବାରୁ ଅନେକ ଅନେକ 
ସାଧୁବାଦ | 

ଶବ୍ଦର ନଇ ହୋଇ ତୃଷାତୁର କବିଟିର ଶୋଷ ମେଞ୍ଟାଉଥୁବା 
ପ୍ରତିଟି ପାଠକଙ୍କୁ ନମସ୍କାର | 


ତା-୦୫., ୧୧. ୨୦୨୧ ଫଣୀନ୍ଦ୍ର ଭୂଷଣ ନଂଦ 

୨୩. 


.କବିତାକ୍ରମ 


ଅନାଗତ କାଳର ପ୍ରେମ ପାଇଁ 


ପାଠୋବ୍ଧାର 


ପ୍ରେମଦେବୀଙ୍କ କୋଟି କୋଟି ଆଜ୍ଞା 


ନେତ 
ଭିନ୍ନ ଉଡ଼ାଣ 


ଏ ପ୍ରେମ କଣ ସେଇ ପ୍ରେମ 


ସାମ୍ରାଜ୍ଞୀ ଫିଙ୍ଗିବେ ଫୁଲ 
ସଜ ଗୋଲାପ 

ପ୍ରେମ ଖେଳ 

ଏକାକୀ ପକ୍ଷୀ 

କିଏ ? 

ତୁମେ ଖୁସିରେ ଥାଅ 
ଅଧ୍ଷ୍ଠାନ 

ତୋ ସତି ସଦାବେଳେ 
ସୂର୍ଯ୍ୟାସ୍ତ ଆଗରୁ 
କବିତା: ବିନା ଦୂନିଆ 
ସରଳ ଭାବେ 
ପ୍ରେମ-ଗୀତି 

ଅସରା ପ୍ରେମ 
ଦୁଇଟୋପା ଲୁହ 

ଝଡ଼ ପରର ପୂଥବୀ 
ରାତିସାରା ପତ୍ର ଫାଙ୍କରୁ 
ଦିନେ ନା ଦିନେ 

ଶେଷ ଦୂଶ୍ୟ 
ମିସ୍‌ କରୁଛ 
ହୃଦ୍‌ପୋଡାର ଧୂଆଁ 
ଅଜଣା ଯାତ୍ରା 

ସାଉଁଟା ସୃତି 

ଗୃହବନ୍ଦୀ 

ଜୀବନର ଅଙ୍କ 

ଆସିଛ କି ? 

ତମ ପ୍ରେମରେ ଗୋଟିଏ ମୁହୂର୍ଭ 
ଅପେରା ସ୍ଵପ୍ନ 

ଭାବନାର ଦସ୍ତଖତ 

ପ୍ରତ୍ୟକ୍ଷଦର୍ଶୀ 

କବିତା ରଞ୍ଚଲା ବେଳେ 
ସୁଢ଼ଳଦେବ 

ଦିଗନ୍ତ 

ସମସ୍ତ ଫିସାଦି ଧରାପଡିଯିବ 
ପ୍ରେମର କ୍ଷୀଣ ଧାର 

ଛାଇ ହୋଇ 

ସ୍ବପ୍ନରେ ବିଭୋର 

ଦ୍ୌପଦୀର ବସ୍ତ 

କବି 

ସ୍ଵର 

ପୁରୁଷ ପାଲଟୁଥୁଲା 

ଆନନ୍ଦର ପଦଯାତ୍ରା 

ଗଛ ପରି ଦିଶେ 

କବିତାର କିଯାଏ 

ଶବ୍ଦ ହିଁ ଦରକାର ନାହିଁ 

ଯିବାର ଥଲା ଯଦି 


୧୦୧ 
୧୦୩ 
୧୦୫ 
୧୦୭ 
୧୦୯ 
୧୧୩ 
୧୧୫ 
୧୧୮ 
୧୨୧ 
୧୨୪ 
୧୨୭ 
୧୩୦ 

ଅନାଗତ କାଳର ପ୍ରେମ ପାଇଁ 


ଏଯାବତ୍‌ ତୁମେ 

ଖେଳି ଆସିଛ ମୋ ପ୍ରେମ ସହିତ 
ବାଘବକ୍ରି ଖେଳ 

ଜୀବନ ବୋଧେ ଏକ ଖେଳପଡିଆ 
ସବୂଜ ଛନ୍‌ ଛନ୍‌ ଘାସ ଜାଣେନା 
କିଏ ପଦାଘାତ କଲା 

କପାଳ ନା ଅଦୃଷ୍ଟ 

ପ୍ରାରନ୍ଧ ନା ପରାଙ୍ଗପୁଷ୍ଟ ହୃଦୟ; 


ମୁଁ ଖାତିର୍‌ କରେନା ଜମା 

ବର୍ଷାକୁ 

ଖରାକୁ 

ସମଶେର ମିଆଁର ମାଂସ ଦୋକାନର 
ଲମ୍ବା ଧାଡ଼ିକୁ; 


ମିଆଁ ମାଂସ ଦେଲାବେଳେ 
ବଖାଣିଥଲା କେମିତି ତାର ଛନ୍ଛନ୍‌ 
ଖାସି ଶିମିଳିପାଳ ଜଙ୍ଗଲର 
ଡାଳପତ୍ର ଖାଇ ଆସିଛି ଭାରି ଟେଷ୍ଟ 
ହାଇବ୍ରିଡ ଖାସି ବାଜେ ଛେଃ... 
ବାଇଶବର୍ଷ ଝିଅର 
ସନ୍ତାନ ହେବା ପୂର୍ବରୁ କାଟି ଦିଆଗଲା 

ଛୁଆଘରା ବାହାଘରର ଛଅମାସ ପରେ 
ଲୁହ ମିଶୁଥିଲା ଖାସି କଲିଜାରେ 

ମୁଁ ଫେରିଥିଲି ସମବେଦନାର ଦୀର୍ଘଶ୍ବାସଟେ 
ଛାଡି । 


ମେଘ ଉଠାଇଥୁଲା 

ଗର୍ଚିଥିଲା ବିଜୁଳି ବାତ୍ୟାର ପୂର୍ବାନୁମାନ 
ମୁଁ ଫେରୁଥଲି ଆସ୍ତେ ଆସ୍ତେ ନୀଡକୁ 
ପ୍ରିୟମ୍ମଦାର ଜରାୟୁ କଣ 

ପ୍ରତିରୋପଣ କରାଯାଇପାରିବ 

ସେ କଣ ସନ୍ତାନବତୀ ହେବ ? 


ପୋର୍ଟିକୋରୁ ଆକାଶକୁ ନିଷ୍ପୋୟଜନ ଭାବେ 
ଅନାଇଥାଏ। 

ପବନର ପାଲିଙ୍କରେ ସ୍ଵପ୍ମମାନେ ଆସନ୍ତି 
ମାହାର୍ଘ କରୁଣାର ପ୍ରତିଲିପି ପରି 
ହୃଦୟରେ ଶୀତଳ ଚନ୍ଦନ ଲେପନ୍ତି 
ଏମ୍‌ବିଏ ସାର୍ଟିଫିକେଟକୁ ଲୁଚାଇ 

ଧନୁର୍କୟ ପାହାଡସିଂହ ଫଳ ବିକୁଛି 
ଏକନମ୍ବର ହାଟରେ 

ଚଉମୁହାଣୀ ଛକର ଠିକ୍‌ ମଝିରେ 
ହରେକ ରଙ୍ଗର ଫଳ 

ବାଇଗନପଲି ଆମ୍ଭ ଦେଖଲେ ମନେପଡେ 
ପ୍ରିୟମ୍ବଦାର ସ୍ତନ “୦” ବର୍ଜୁଳ ଚନ୍ଦ୍ରାନନ 
ଶୁଖୁଆସୁଥବା କମଳା ପରି 

ପାକସ୍ଥଳୀର ରସକୂ ଶୋଷିଛି କ୍ୟାନସର 

କାହାକୁ କୁହେନା ଏକଥା ପାହାଡସିଂହ 
କେବଳ ନିଜ ଲୁହକୁ ପିଇବାର କଳାକୁ 
ଆୟତ୍ତ କରେ ଗହଳିରେ 

ମିଛ ହସ ହସି କାର୍ବାଇଟ୍‌ ପଚା ଫଳ ବିକେ | 


ସାହୁବାବୁଙ୍କ ଝିଅ ଅବୈଧ ଗର୍ଭକୁ 

ସଫାକରି ବିବାହ ପାଇଁ ପ୍ରସ୍ତୁତ ହେଲାଣି 
ବଣବିରାଡି ଉପରେ ଗବେଷଣା କରିବାକୁ 
ଆସିଥିବା ବଙ୍ଗାଳୀ ଦଂପତି 

କରୋନା ଯୋଗୁ ଅଟକିଛନ୍ତି ଗେଷ୍ଟ ରୁମରେ 
ଯୁବତୀଟି ନିଜଠୁ ଆଠବର୍ଷ ସାନ 

ରିସର୍ଚ୍ଚ ସ୍କୋଲାର ସହ ଚାଲିଗଲାପରେ 
ବଙ୍ଗାଳୀ ଯୁବକଟି ସାହୁବାବୁଙ୍କ ଝିଅକୁ ବିବାହ 
ପାଇଁ ତୟାର | 


ପ୍ରିୟମ୍ବଦା, ମିଆଁର ଝିଅ, ସାହୁବାବୂଙ୍କ ଝିଅ 
ବଙ୍ଗାଳୀ ଯୁବତୀ ସମସ୍ତେ ନିଜ ନିଜ ବାଗରେ 
ଖତେଇ ହୁଅନ୍ତି ଆକାଶକୁ 
ନିର୍ଲିପ୍ତ ପ୍ରେମର ଚାହାଁଣୀରେ ଉତ୍ତେଜନା ଉନରନ୍ତି : 
ମୁଁ ସବୁ ଦେଖୁଥାଏ 
ହୃଦୟ ମ୍ୟୁଜିୟମରେ ସଜାଇ ରଖେ 
ଅନୁଭୂତି 
ସମୟର ବାବଦୂକ ସାଜି 
ଆରତ ସୁରରେ ପ୍ରେମର ମାଗୁଣି 
କରୁଥାଏ; 
ଅନାଗତ କାଳର ପ୍ରେମ ପାଇଁ। 
ao 

ପାଠୋଵଦ୍ଧାର 


ମେଘମାନେ ସେଦିନ ଗଛ ସହିତ 

କଥା ହେଲେ। ଶୂନ୍‌ଶାନ୍‌ ରାଜପଥ 

ନାୟିକା ପିଆନୋ ବଜାଇ ଅଭିବାଦନ କଲା 
ଭାବନା ଭିତରେ ଗଜୁରି ଉଠିଲା ସୃତିର 
ଚାରାଟିଏ | ପକ୍ଷୀମାନେ ବିଛାଡି ଦେଲେ ବାର 
ପରରେ ପରରେ କ୍ଲାନ୍ତି ଲେଖାଥିଲା 
ମନଗହନରୁ ଉଂକି ମାରୁଥିଲା ସବୁତକ 
ଯୌନତା, ସୂର୍ଯ୍ୟୋଦୟର ରଙ୍ଗକୁ 

ମାଖୁ ସାରିଥିଲା ଇତିହାସ | 


ମୁଁ ତମକୁ ହିଁ ଖୋଜୁଥଲି 
ପ୍ରିୟଂବଦା, ତମର ସମୟକୁ ନିଘା ନଥୁଲା 
ମୋର ସମୟ କିଛି ନଥିଲା 

ମୁଁ ଗଛ ଛାଇରେ ଲେଖୁଥୁଲି 
ବିଳାସୀ କବିତା; ପାହାଡ ଚଢ଼ାରେ 
ଉତ୍ସର୍ଗୀଥଲି ତମାମ ଜୀବନ 
ପ୍ରତିଶ୍ରତିସବୁ ପାଣିଚିଆ ଧରିଥୂଲେ 
ବିବ୍ରତ ହୃଦୟ ତଳରେ କିଏ ଜଣେ 
ଖୁଜ୍ବୁଜ୍‌ କରୁଥଲା ଅନ୍ତରାମ୍ବା 
ନିକାଞ୍ଚନ ଖରା ପରି ଦିହର ଭୋକ 
ଦିଗହରା ହେଉଥଲା। 

ମେଘମାନେ ଖରାକୁ ସାନ୍ତ୍ନା ଦେବାକୁ 
ଓହ୍ଲାଇ ଆସୁଥିଲେ ନଦୀ ତୀରକୁ 
ନାଉରୀ ଭିଡ଼ୁଥଲା ଡଙ୍ଗା ବ୍ରାହ୍ମଣୀରେ 
ଭଙ୍ଗା ନାଆରେ ଗୀତ କିନ୍ତୁ ଥଲା ପ୍ରଖର 
ଭଞ୍ଜ ଓ କବିସୂର୍ଯ୍ୟ ଆୟୁଷ୍କାନ ଥଲେ 
ପ୍ରିୟମ୍ଭଦା, ତମ ପ୍ରେମରେ ମୁଁ ବଞ୍ଚବି 
ତମ ବିରହରେ ଭଞ୍ଜଙ୍କୁ ସ୍ୁରିବି; 


ପ୍ରେମର ବୀଜଟି ଗଜା ମରୁଡି ହେଲା ବୋଲି 
ତମେ କାନ୍ଦୁଥଲ ମୁଣ୍ଡ କୋଡ଼ୁଥିଲ ପଥରରେ 
ପଥର ଇତଃସ୍ତତଃ ହେଲା ବାହୁନିଲା 

କିଏ ଜଣେ କହିଲେ, ହୁଏତ ପଥରଟି 
ଦିଅଁଗଢ଼ାରେ ଲାଗିପାରେ କେବେବି 


ପକ୍ଷୀମାନେ ମୂଳ ପ୍ରଶ୍ନକୁ ଫେରିଲେ 
ମେଘମାନେ ଗଛ ସହ କଥା ହେଲେ 
ଭାବନାରେ ଚାରାଟିଏ ଅଙ୍କୁରୋଦ୍‌ଗମ ହେଲା 
ପ୍ରିୟମ୍ବଦା, ତମେ ଇତିହାସ ପଢ଼ୁଥଲ 
ଭବିଷ୍ୟତର ରଙ୍ଗମାଖୁ 


ପଥର ଦେହରେ କଣ ସବୁ ଲେଖୁଦେଲା 
ସମୟ ଅଲିଭା ଗାରରେ 

ପାଠୋଦ୍ଧାର ହୋଇପାରିନି ଏବେ; 
କେବେବି | 

oo 

ପ୍ରେମ ଦେବୀଙ୍କ କୋଟି କୋଟି ଆଜ୍ଞା 


ପାହାଡକୁ ପାଣି କରିଦେ 

ଜାଡକୁ ଉଷୁମ କରିଦେ 

ମହାବାତ୍ୟାକୁ ସ୍ତନ୍ତ କରିଦେ; 

କରିଦେ କରିଦେ ବୋଲି କାହାର ଆଜ୍ଞା 
ଇଶ୍ଵର ପାର୍ବତୀଙ୍କ କୋଟି କୋଟି ଆଜ୍ଞା! 


ନଇ ସେ କୂଳରେ 
ତୁ କ”ଣ ଅପେକ୍ଷା କରିଥିଲୁ ସତରେ ? 
ମୁଁ ଚାହିଁଥିଲି ତୋ ବାଟକୁ 

ତୋ ସଂକେତକୁ 

ତୋ ଅସରା ରାଗିଣୀର ଗୀତକୁ 

ତୋ ଭାବନାରେ। 


ମୋ ଡାଏରୀ ଭିତରେ କେବେଠୁ ଶୁଖୁଲା 
ତୋର ଗୋଲାପ ଫୁଲ ହସୁଥିଲା 

ପାଣିରେ ଅଧାଲିଭା ତୋର ନୀଳ ହସ୍ତାକ୍ଷର 
ପ୍ରେମଚିଠି ଭିତରେ ଉଙ୍କି ମାରୁଥଲା 

ମୁଁ ତୋ ପ୍ରେମରେ ହଜିଥ୍‌ଲି 

ଯେମିତି ଫୁଲର ବାସ୍ବା ପବନରେ 

ଯେମିତି ନଇର ସୁଅ ସମୁଦ୍ରରେ 

ଯେମିତି ଆକାଶର ମେଘ ମାଟିରେ 

ଯେମିତି ଶବଦର ସ୍ମିତି କବିତାରେ 
ଯେମିତି ଯେମିତି ତୁ ମୋ ଭିତରେ। 


ତୋ ପ୍ରେମ ମୋ ବାହାନା 

ତୋ ବିରହ ମୋ ଆଶ୍ବାସନା 

ତୋ ଗୀତରେ ବଂଧା ମୋ ଜୀବନ 
ତୋ ସୁରରେ ସମୟର ତୀବ୍ର ସନ୍ଦୀପନ 


ହେ ମୋର ଧନ ! ପରାଣ ମିତ ! 

ତୋ ଲୁହରେ ଲୁହରେ ମୋର ଜୀବନ ଗୀତ 
ତୋର ଯାତନା ମୋର ନିର୍ଯ୍ୟାତନା 

ତୋର ଭାବନା ମୋର ସ୍ବପ୍ନର ଦୁନିଆ। 


ପରାଣ ମିତ ! 

ତୁ ଗାଇ ଚାଲିଥା' ଅସରା ରାଗିଣୀର ପ୍ରେମଗୀତ 
ତୁ ଆସୁଥା ସ୍ବପ୍ନରେ ଭାବନାରେ 

ଶୋଇଥାଏ ବା ଥାଏ ଉଜାଗର 

ତୋରି ବାଟକୁ ଅନିଶା କରିଥାଏ, ଦୀପ ଜାଳିଥାଏ। 


ହେ ମୋ ପ୍ରେମିକା ! ନଇ ପରି 

ବହିଯା' ଓଦା କରି ଜୀବନର ଉପତ୍ଯକା 
ଶସ୍ୟଶ୍ୟାମଳା କରିଦେ ଆୟୁଷର ତୀର 

ଛଳଛଳ ଜଳର ପ୍ରବାହ ପରି 

ମସଗୁଲ ପ୍ରେମଗୀତେ ଭରିଯାଉ ସାରା ସଂସାର | 

ପରାଣମିତ, 

ପାହାଡ଼କୁ ନଇ କରିଦେ, 

ମରୁଭୂମିକୁ ଉର୍ବର କରିଦେ 
ସବୂଜରଙ୍ଗରେ ରଙ୍ଗେଇଦେ ଜୀବନ 
ଅତୀତ ବର୍ଭମାନ ଓ ଭବିଷ୍ୟତ; 
କରିଦେ କରିଦେ ବୋଲି କାହାର ଆଜ୍ଞା 
ପ୍ରେମଦେବୀଙ୍କ କୋଟି କୋଟି ଅଞଜ୍ଞା| 


= | 

ନେତ 


ଆସ, ବୋଲି ଡାକିଲି ସମସ୍ତଙ୍କୁ 

ଦୁଃଖ ଆରି ପ୍ରାଣର ଦୋସର ଗଣ 
ଆସିଲେ ସୂର୍ଯ୍ୟ ଖସି ପଡିବାର ଭୟରେ 
କାକୁସ୍ଥ ହରୀଣ ପଲ 

ମାଟି ଧସିଯିବାର ଭୟରେ ଭୀତ 
ଶ୍ରମିକ ପଂଝାକ 

ଧର୍ଷିତା କୁମାରୀ ଓ କୋରନା ପିଡିତ 
ପ୍ରବାସୀ ଗଣ; 


ଦୁଃଖକୁ ମୁଣ୍ଡ ଉପରେ ବୋହି 
ମୁଁ ଡାକିଲି ଆସ 

ତ ସମସ୍ତେ ଆସିଲେ 

ମୋ ଟୋକେଇରେ ଭରିଦେଲେ 

ଦୁଃଖ, ଦୁର୍ବିପାକ, ଅସୂୟା ଓ ଅଶାନ୍ତି 
ଯେମିତି ଗାଁର ଗୋବର ଗୋଟେଇ; 
ରଣଗ୍ରସ୍ତ ଜୀବନରୁ ମୋର ନେଇଗଲେ. 
ଶାନ୍ତି, ସୁଖ, ଆଶ୍ଵାସନା ଓ ଗଭୀର ପ୍ରତ୍ୟୟ 


ଯେମିତି ସର୍ବସ୍ବ ଦେଲା ପରେ କର୍ଣ୍ଠ 


ବେକାର ସ୍ଵପ୍ନ ପରି ମୁଁ ଚିହିଙ୍କ ଉଠିଲି 
ସୁଦୂର ପ୍ରେମିକାକୁ ମନେ ପକାଇଲି 

ଗୁମ୍ମାରି ବସିଲି ମନ ଶାନ୍ତ ହେବାଯାଏ; 
ଦୂର ପାହାଡ ଶୀର୍ଷରେ ଯେମିତି ଭଗଲ; 


ମୋ ମୁହଁରେ ବୋକ ଦେଲା ସମୟ, 
ମୁହୁର୍ଭର କବିତା ଛାଟି ଉଦ୍‌ଭ୍ରାନ୍ତ ପବନ 
ସ୍ପର୍ଶ ଦେଲା ପତ୍ନୀର 

ଶବ୍ଦ ଦେଲା ପକ୍ଷୀର 

ବାସ୍ପା ଦେଲା ପ୍ରେମିକାର 


ମୁଁ ଭୟରେ ହୃତପିଣ୍ଡରୁ 

ରକ୍ତ ନିଗାଡି ଦେଲି 

ଯେମିତି ମାଇଲ ମାଇଲ ବ୍ୟାପୀ 
କଟା ଗଛର ଲହୁ ଉଜ୍ଜଡା ଭୂମିର 
ବନ୍ଧ ଯୋଜନାରେ 

ଷଡଚକ୍ରକୁ ରୁନ୍ଧି ପବନକୁ ଛାଡିଦେଲି 
ଜୃଣ୍ଡଳନୀରେ ତ 

ସମସ୍ତ ଚଢ଼େଇ, କୀଟ, ପତଙ୍ଗ 
ଉଡିଗଲେ ଭିଟାମାଟି ଛାଡି 

ଅନ୍ୟ ବଣକୁ; 


ପିତୃପୁରୁଷଙ୍କ ଅମୋକ୍ଷ ଆମ୍ପାର 
ମୁକ୍ତି ପାଇଁ ମୁଁ ଉତ୍ସର୍ଗୀ ଦେଲି 
ମୋର ଆୟୁଷ 

ଦୁଃଖକୁ ନିଜର ପ୍ରେମିକା ବୋଲି 
କହି ହେଉନି 

ମୋର ସମସ୍ତ ସଂଚୟକୁ 

ଟେକି ଦେଉଛି ତମ ହାତରେ 
ମୋର ବଡଲୋକିକୁ ଉତ୍ସର୍ଗୀ ଦେଉଛି 
ତମ ବର୍ଷାଭିଜା ଲୁହକୁ ପୋଛି ଦେବାରେ 


ଆସ, 

ମୋର ସମସ୍ତ ଆୟୁଷ୍ଠାଳ ନିଅ 
ମୋର ଅନ୍ତରର ଦୁଃଖ 
ପତିତପାବନ ନେତ 

ତାକୁ ଠାବ କରୁ କରୁ କିଏ ଜଣେ 
କହିଦିଏ ତୁମେ ବିସୃତ 


କିଏ ? 
oo 

ଭିନ୍ନ ଉଡ଼ାଣ 


ପକ୍ଷୀକଥା ପଡିଲେ ମାନସିଂ ଅଙ୍କଲ 
ମନେପଡ଼ନ୍ତି, ଚିଲିକାର ନନ୍ଦଳା ଗାଁ କଥା 
କୁହନ୍ତି ପ୍ରଗନଧ ଭାବରେ 

କୌଣସି ବାଗରେ ବି ସେ ଯେକୌଣସି 
କଥାକୁ ଟାଣି ଯୋଡି ଦିଅନ୍ତି ଚିଲିକା ସହ 
ତା” ପରେ ତ ଶୁଣୁଥାଅ 

ବଡଲାଟଙ୍କ ପକ୍ଷୀ ଶିକାର 

ପାରିକୁଦ ରାଜାଙ୍କ ଆତିଥେୟତା 
ଭଗବତି ମନ୍ଦିର ପ୍ରତିଷ୍ଠା ବାଣପୁରର 
ଦକ୍ଷପ୍ରଜାପତି ଠୁ କାଳଚକ୍ରଯାନ 


କଦବା କେମିତି ସେ କାଳିଜାଇ କଥା 

ଉଠାନ୍ତି, ସେହି କନ୍ୟାର ଦୁଃଖ 

ଯେମିତି ଅଙ୍ଗେ ନିଭାଇଛନ୍ତି 

ତା'ର ଲୁହ ହିଁ ଲୁଣି କରିଛି ଚିଲିକାକୁ 

ଯେମିତି ଅଭିଆଡ଼ି କନ୍ୟାଟିଏର 

ଲମ୍ବବାଳ ଘୋଡ଼ାଇ ପକାଇଛି ଘଣ୍ଟଶିଳା ଓ ଭାଲେରି 
ଯେମିତି ତାର ଲଂବିଥବା ଗୋଡ଼ର 

ଆହୁଲାରେ ସୃଷ୍ଟି ହେଉଛି ଢ଼େଉ 

ଚିଲିକାର; ଯେମିତି ତାର ଅବିଶ୍ରାନ୍ତ 

ଲୁହଧାର ଗାଢ଼ କରୁଛି ପାଣିକୁ 
ତେଣୁତ ଚିଲିକାର ପକ୍ଷୀ ଜଳଜୀବ 
ଖୁବ୍‌ ଦୂଃଖା୍ଉଁ ଓ ମ୍ରିୟମାଣ 

ମାନସିଂ ଅଙ୍କଲ ଦୀର୍ଘଶ୍ବାସ ଛାଡ଼ନ୍ତି; 


ତାଙ୍କର ଦୀର୍ଘଶ୍ଵାସର ବିରତି ଭିତରେ 
ଜକେଇ ଆସେ ଆଖର ଲୁହ ତ 
ଜଗଦଢେବ ଅଙ୍କଲ ବଖାଣି ବସନ୍ତି 
ଶିମିଳିପାଳର ଅଖାଣି ଶିକାର; 

କେମିତି ମହାବଳକୁ ଚିତ୍ପଟାଙ୍ଗ କରେ 
ତାଙ୍କ ରାୟଫଲର ଗୋଟିଏ ଗୁଳି 
କେମିତି ମୟୂରଭଞ୍ଜ ମହାରାଜା ମୂଗୟା 
ଆଳରେ ନିଜେ ଶିକାର ହେଲେ 
କେମିତି, କିଚକେଶ୍ଵରୀ ମନ୍ଦିର ଚୂଡାରେ 
ଉଡିଲା ବୁଦ୍ଧ ପତାକା 
ବ୍ରାହ୍ମ ଧର୍ମ କେମିତି ବ୍ୟାପିଲା ଦେଶସାରା 
ରାଜା କେମିତି ବଙ୍ଗାଳୀ ସୁନ୍ଦରୀର ହାତ ଧରିଲେ, 
ଭଞ୍ଜ କବିତାର ଅସଂପୂର୍ଣ ଶୁଙ୍ଗାରକୁ 
କେମିତି ରାଧାନାଥ ପୂର୍ଣ୍ଣ କଲେ 

କେମିତି ସଂଗୀତର ଅବେଶ ଏବେବି 
ବାରିପଦାରେ, ବରେହିପାଣିରେ 
ଶିମିଳିପାଳର ଦିଗନ୍ତବ୍ୟାପୀ ବନାନୀରେ 
ଜଙ୍ଗଲ କଥା ପଡିଲେ ଜଗଦ୍ଦେବ ଅଙ୍କଲ 
ଦାର୍ଶନିକ ପାଲଟନ୍ତି ଭାବନ୍ତି ପ୍ରକୃତି ହିଁ 
ପୂଥୁବୀର ଜନନୀ ଆକାଶକୁ ଅନାଇ 
ମାଟିକୁ ସାଉଁଳାଇ ଆଣନ୍ତି; 

ଠିକ୍‌ ଏତିକିବେଳେ ଖାନସମା 
ପରଶ ଦିଏ ଚିକେନ୍‌ ରୋଷ୍ଟ ଓ ରମ୍‌ 
. ପ୍ରକୃତିରୁ ଫେରି ପ୍ରକୃତିସ୍ଥ ହୁଅନ୍ତି ସଭିଏଁ 
ପକ୍ଷୀ ପରି ଉଡ଼ାଣ ରଚନ୍ତି 
କଥାର ଯାତ୍ରା ଜାରି ରହେ 
ଭିନ୍ନ ମୋଡ଼ରେ 
ବଦଳିଯାଉଥାଏ ଭୂମି 
ବଦଳି ଯାଉଥାଏ ବଖାଣ | 


ଜାରି ରହେ ଭିନ୍ନ ଏକ ଉଡ଼ାଣ। 
00 

ଏ ପ୍ରେମ କଣ ସେଇ ପ୍ରେମ 


ଏ ପ୍ରେମ କଣ ସେଇ ଏକା ପ୍ରେମ 
ଶଙ୍କିତ ଆଖ କୋଣରେ 

ତୀର୍ଯ୍ୟକ ଆମ୍ବସମର୍ଷଣର ଭାବ 
ଉଦ୍ଧରିଲି ଉଦ୍ଧରିଲିର ଅନୁଭବ 

ତେବେ ଏତେ ପ୍ରହେଳିକା କାହିଁକି 
ଦିଗ୍ବିଦିଗରେ ଶୂନ୍ୟ ଶୂନ୍ଯ ଅନୃଭୂତି 
ବଂଶୀ ବାଜିଲେ ଖୀ ଖା ଲାଗେ ପୂଥବୀ, 
ଗଛକଟାର ଶବ୍ଦରେ ଭରିଯାଏ ହୃଦୟ 
ଭୂମିସ୍ପର୍ଶୀ ବୁଦ୍ଧଙ୍କ ମୂର୍ରଭିରୁ ଝରିପଡେ 
କରୁଣାର କୋମଳ ଗାନ୍ଧାର | 


ଏ ପ୍ରେମ କଣ ସେଇ ପ୍ରେମ 
ଘରଦ୍ବାର ଛାଡ଼ି ପତ୍ନୀ ପୁତ୍ର ଛାଡ଼ି 
ଅନ୍ତରରୁ ରକ୍ତ ନିଗାଡ଼ି 

ଚୂଲିରେ ଗୋଡ଼ ଭର୍ଭିକରି ନିଆଁ ଜାଳିବା 
ତ୍ରିଭଙ୍ଗୀ ଠାଣିରେ ମୋହିତ ହୋଇ 
ବ୍ରାହମଣୀର କୂଳ ଲଂଘିବା 

ମେରାରୁ ମେଘକୁ ଡେଇଁ 

ଏକ ଅନାହତ ଧ୍ଵନିରେ ପହଁରି ଚାଲିବା 
ନିରବଧୂ କାଳ ଅନ୍ଧାରରେ ଆସି 
ଆଲୁଅରେ ଯା” ବୋଲି ଯାଚଜ୍ଞା କରିବା 

ମାନେ କିଛି ନୁହେଁ 

ତମେ ନିଜର ଅପାରଗତାରେ ମୋତେ 
ବାନ୍ଧିଲ 

ତମେ ଛଳନାର ଧ୍ଵନି ବିଛାଇ 

ନାଚିଲ 

ଦେହର କାନଭାସରେ ଯେଉଁ ଯୋଡ଼ିଯୋଡ଼ି 
ମିଳନର ଚିତ୍ର ଆଙ୍କିଲ 

ତାହା କଣ ସେହି ପ୍ରେମ ? 


ପ୍ରେମ ପୋଡ଼ି ପାଉଁଶ ହୁଏନା 
ଅବିବେକୀ ବୁନିଆଦିର ନିଆଁରେ 
ଛଳନାର ସମୟ ଢ଼େଉରେ ନାଚି ନାଚି 
ପାରି ହୁଏନା ଜୀବନ 


ପ୍ରାଣର ଦୀପରୁଖାରେ 

ପବିତ୍ର ସଞ୍ଜବତୀଟେ ପରି ଏ ନିଆଁର ଶିଖା 
ଆକାଶକୁ ମୋହିତ କରେ ସମର୍ପଣରେ 

ଏ ପ୍ରେମ କଣ ସେଇ ପ୍ରେମ 

ମୋହଗ୍ରସ୍ତ ଜୀବନ ପରି 

ମୋହଗ୍ରସ୍ତ ନିରବଧ୍ୂକାଳ ଯେଉଁଠାରେ। 
oo 

ସାମ୍ରାଜ୍ଞୀ ଫିଙ୍ଗବେ ଫୁଲ 


ମହାମୁଦ୍ରାରେ ତୁମେ ସାମ୍ରାଜ୍ଞୀ 
ଅସମ୍ଭବ ପଦ୍ଧପତ୍ରରେ ଝଟକୁୂଛ 
ନାନା ବରପତ୍ରରେ ଅଧେକ ନାରୀ 
ଅଧେକ ଲଶ୍ବର; 

ଫୁଲରେ କବିତା ଲେଖୁବା 

ଓଦା ମାଟିର ଗାଲରେ ଚୂମା ଦେବା 
ରାଣୀଙ୍କ ପୋଷାକ ତଳୁ ଜଘନର 
ତିଳ ଚିହ୍ନକୁ ଦେଖୁବା 

ଏ ସବୁ କବିଦୂଷ୍ଟି; 


ଅକର ପାଣିର ମୋହରେ ପଡିଥୁଲା 
ନନ୍ଦନନ୍ଦନ ଦିଶୁଥିଲା ସବୁଆଡ଼େ 

ପାଣି ଭିତରେ ପାଣି ଉପରେ 

ପାହାଡ଼ ଗୁଂଫାର ସୁକ୍ଷ୍ମ କାରୁକାର୍ଯ୍ୟ 
ଅଟକାଇ ପାରେନା ମଦମତ୍ତ ହସ୍ତୀକୁ 
ମୟୂର ନାଚିଲା ବେଳକୁ ମେଘ ଉଠାଏ 
ନା ସନ୍ଧ୍ୟାସୀର ରହିବା ପାଇଁ ଏ କାରୁକାର୍ଯ୍ୟ 
ଜଣା ନଥାଏ 

ଯୋଗିନୀ ଯୋନିରନ୍ଧରରେ ବାନ୍ଧି ସାରିଥାଏ 
କରୁଣାସ୍ରିଗ୍ଧ ଉତ୍ତର ପିଢ଼ିକୁ 

ସାମ୍ରାଜ୍ଞୀଙ୍କ ଅଭିସାର ପାଇଁ 
ଲୋଡ଼ାପଡେ ଯୋଗୀର ରକ୍ତ, ସ୍ବେଦ 
ପ୍ରକୃତିର ପାରଣା ପାଇଁ 

ବିପର୍ଯ୍ୟସ୍ତ ଇତିହାସର ମହାରାସ ପାଇଁ 
ଖୋଜା ଚାଲେ କିଂବଦନ୍ତୀୟ ଲୋକକଥା 
ଓ ଧର୍ମାଚାରର ଗୁପ୍ତଭେଦ ସବୁ 
ଚିଲିକାର ନେଳି ପାଣିକୁ ଅଣଦେଖାକରି 
ଭାଲେରି ଡେଇଁ ଚାଲିଯାଏ ଏକ କ୍ଷୀଣ 
ଅଥଚ ଜ୍ୟୋତିଷ୍କାନ ଜ୍ୟୋତିରେଖା 
ମଗଧର ସାମ୍ରାଜ୍ଞୀ ବନିବାକୁ 

ବିଦାୟୀ ମିଳନର ଷଡ଼ଯନ୍ତ୍ରରେ। 


ବାଟ ଛାଡିଦିଅ ଇତିହାସକୁ 

ବାଟ ଛାଡ଼ିଦିଅ ପ୍ରବେଶ ଓ ପ୍ରସ୍ଥାନର ମୁହୂର୍ଭକୁ 
ବାଟ ଛାଡ଼ିଦିଅ ମଣିପଦ୍ଧର ମହକକୁ 

ବାଟ ଛାଡ଼ିଦିଅ ଯୁଗାଳ୍ଧିର ଇଷିକାରକୃ; 


ତ ସାମ୍ରାଞ୍ଞୀ ଫିଙ୍ଗିବେ ଫୁଲ 
ଇତିହାସର 
ପ୍ରେମର 


ନୂଆ ସକାଳର। 
oo 

ସକଳ ଗୋଲାପ 


ପ୍ରିୟମ୍ବଦାକୁ ଚୂମା ଦେଲାବେଳେ 

ଟଗର ଗଛରୁ ଝଡ଼ି ପଡେ ଅଜସ୍ର ଟଗର 

ମେଘମାନେ ଲାଉ ହୁଅନ୍ତି ଆକାଶ ପିଠିରେ 

ସଜ ଗୋଲାପଟେ ଫୁଟିଛି କୁନି ଲଗାଇଥିବା କୁଣ୍ଡରେ | 


ପ୍ରିୟମ୍ମଦା ଲାଜେଇ ଗଲାବେଳେ 

ମୁଁ ଗୋଟାଉଥାଏ ଫୁଲ ହରେକ ରଙ୍ଗର 
ଗାଁ ସ୍କୁଲ ପଡ଼ିଆରେ ଯାଯାବରଙ୍କ ମେଳନ 
ଆକାଶର ଲାଜୁଆ କାନ୍ଦୁରା ମେଘମାନେ 
ମାଟିକୁ ଚୂମ୍ବନ୍ତି ସହସ୍ତ ଧାରରେ | 


ମାଟିତ ଡାକିନି... ମେଘକୁ 

ପ୍ରିୟମ୍ବଦା ତ ଡାକିନି ... ମୋତେ 
ପାହାଡ଼ ଧକ୍‌କାଦେଇ ପଠାଏ ସଜିଲ କରି 
ଥାଟ ପଟୁଆର 

ମୋତେ କିଏ ଧକ୍କା ଦିଏ 

ଫୁଲ ନା ଫଗୁଣ 

ଧାନ ଶିଷୀର ଅମୂତ ପରି 

ଦିଗ୍ବଳୟର ଆଖୁମିଟିକା ଟାଣିଆଣେ 
ଦେହ ଶୀତେଇ ଯାଏ । 

ସୁଲତା, ସେମିତି ବେଳେ ବେଳେ 
ଆସି ଚମକାଇ ଦିଏ 

ଚିଲିକାର ଡଙ୍ଗାଟିଏ ପରି ଲହଡ଼ିରେ 
ଖେଳେ 

କାଳିଜାଇ ପରି ଥମ୍‌ ହୋଇଯାଏ 
ସମୁଦ୍ରକୁ ଅନାଇଥାଏ ତ 

ସୁଲତାର ଗାଲରେ ସୁନ୍ଦର କଳାଜାଇକୁ 
ମୁଁ ଗେଲ କରେ 

ପାରିକୂଦ ନଳବଣର ନୋଥ ପିଂଧ୍ୂ 
ସୁଲତାକୁ ଦେଖେଇ ହୁଏ 

ତୁ କଣ କାଞ୍ଚଜେମା ? 


ପାହାଡ଼ ମଥାରେ ମୁଁ ପଦଚାରଣା 
କଲାବେଳେ ବର୍ଷା ଧୀରେ ଧୀରେ ଆସେ 
ବିଗତ ପ୍ରେମିକାର ସତି ପରି 

ମୁଁ ଖସି ପଡୁଥାଏ ଝଡ଼ି ମେଘର ପାଣିଚୁନ୍ଦା 
ନଡ଼ା ଛପରରୁ ମାଟିର ସିକ୍ତ ଅଞ୍ଚଳକୁ 


ବର୍ଷା କୁହେ, ତମ ଚଉଡ଼ା ଛାତି 
ପତାଅ ମୁଁ ଲୋଟିଯିବି 

ମାଟିରେ ପଡ଼ିବା ଭାରି କଷ୍ଟ 
ଭାରି କଷ୍ଟ ତୁର୍ଷିତ ମାଟିର ଓଠକୁ 
ଚୁମି ଓଦା କରିବା 


କେହି ନ ଥବା ଘରେ ମୁଁ 
ଘନ ଘୋର ବର୍ଷାରେ ଏକାକୀ 

ପ୍ରିୟମ୍ବଦା ଆସି ଚାଲିଗଲା 

ପ୍ରବାସୀ ସ୍ବାମୀର ହାତଧରି 

ସୁଲତା କାନ୍ଦୁଥିଲା ବାହୁନି ବାହୁନି 

ଦଶବର୍ଷ ତଳୁ ଛାଡ଼ପତ୍ର ଦେଇଥିବା ସ୍ବାମୀର ମୁତ୍ୟୁରେ 
ବର୍ଷା ଖଲ୍‌ ଖୁଲେଇ ଖସୁଥଲା 

ବେଦନାକୁ ବତୁରାଇ ଗଢ଼ୁଥଲା 

ସୃତିର ସଜଳ ମୁର୍ଜିଟିଏ। 


ଘର ମୋତେ ଗୋଡ଼େଇଲା 

ଥୁଣ୍ଟା ଟଗର ଗଛଟି ହସିଲା 
ଆକାଶ ପିଠିରେ ଲାଉ ହୋଇଥବା 
ମେଘ ଚୂପି ଚୂପି ଇସାରା କଲା 
ପାହାଡ଼ ଆଡେ 

ମୁଁ ସବୁ ପ୍ରେମିକାକୁ ବିଦାୟ ଦେଇ 
ହୃଦୟର ଦରଜା ବନ୍ଦ କଲି 

କେହି ନ ଥବା ଘର ବନ୍ଦ ଦରଜା 
ଝର୍କା ସେପଟେ କୁନି ଲଗାଇଥବା 
କୁଣ୍ଡରେ ଫିସ୍‌ ଫିସ୍‌ କଥା ହେଉଥଲା 
ପବନସହ ସଜ ଗୋଲାଫଟି | 
oo 

ପ୍ରେମ. ଖେଳ 


ପ୍ରତି ଦଶବର୍ଷରେ ମୋର 
ପ୍ରେମିକା ବଦଳେ! 


ପ୍ରେମ ବଦଳେ କି 
ପ୍ରେମିକା ସହିତ ? 

ସମୟ ଅନବରତ ଚାଲିଥାଏ 
କିଛି ପଚାରେନା 

କିଛି ଉତ୍ତର ଦିଏନା। 


ମୁଁ କଣ କଳି ଯୁଗର ବଂଶୀଧାରୀ 

ଦଶ ବର୍ଷ ବୟସର ପ୍ରେମିକା କହେ 

ତୁ ଭାରି ହୁନ୍ଦର ଜାଣୁ 

ଶୁଖାଇ ଦେଇ ପାରୁ ବ୍ରାହ୍ମଣୀର ସୁଅ 

ତୁ ଥିଲେ ଡର ବା ଆଶଙ୍କା ନ ଥାଏ 
ପ୍ରେମ ଖାଲି ପ୍ରେମ, କିଶୋରୀ କିଶୋରୀ 
ଅନ୍ୟମନସ୍କ ହୃଦୟରେ ସଦା ଚାପ ଖେଳ | 


ମୁଁ ଖେଳାଳୀଟିଏ ମୂତ୍ୟୁର ଅମୃତର 
କୋଡିଏ ବର୍ଷ ବୟସର ପ୍ରେମିକା 
ବୀପରୀତ ରତି କରି କିଣିନିଏ ମନ 
ଅନ୍ଧାରରେ ଦେଖୁପାରେ ଆକାଶ 

ନକ୍ଷତ୍ର ମନ ତଳ ଅରମା ଜଙ୍ଗଲ 
କୁହେ, ତୁମେ ଭାରି ଉଦ୍ଧତ 

ଖସି ଯାଅ ବନ୍ଧନର ବଳୟରୁ 

ଲେଖୁ ଦେଇ ଜୀବନର ଯାଦୁ 
ବାହାସ୍ତୋଟ ମାର ହାରିଯାଇ ବାରଂବାର 
ନାୟିକା ପାଖରୁ, ପାହାଡ଼କୁ ଚଢୁଥାଅ 
ମେଘ ଧରିବାକୁ, ମୁଁ ବି କାହାକୁ 

ଇଚ୍ଛା କରେ ନାହିଁ ମେଘ ଧରି 

ଖେଳ କରିବାକୁ ! 


ପୌଢ଼ତ୍ଵର ସୀମାରେଖା ପାରେ 

ଆକାଶରୁ ଝୁଲି ପଡେ ଉତ୍ତେଜନା 

ଖସିଯାଏ ବୟସର ଧାର କାଟିବାକୁ 

ସମୟର ପକ୍ଷ, ଶୂନ୍ଯତାର କେନ୍ଦ୍ରବିନ୍ଦୁ ପରି 

ପୌଡଢ଼ା ପ୍ରେମିକା ହସି ହସି କୁହେ, ମୋ ପ୍ରେମ ବା କଣ 
ଦ୍ୌପଦୀର ବିବସ୍ତ କାହାଣୀ 

ନା ତପସ୍ଯାର ଶେଷ ଚାରୁଚିତ୍ର 

ଯା ଉପରେ ଖସୁଥାଏ ଆକାଶର 

ସବୁ ତାରା ଓ ନକ୍ଷତ୍ର | 


ବୃଦ୍ଧ ମୁହିଁ ବୁଦ୍ଧ 

ପ୍ରେମର କବିତା ପରି ଅର୍ଥହୀନ 
ଜୀବନର ପକ୍ଷଛେଦେ ଲଙ୍କାର ରାବଣ 
ଗୌତମୀର ପ୍ରତିଟି ଯାଚଜ୍ଞା ପରିପୂର୍ଣ 
ଅଶାନ୍ତ ଶ୍ରାବଣ ଖସି ଆସେ ଆକାଶରୁ 

କୁହେ ମୁଁ ତୁମର ସବାଶେଷ ପ୍ରେମିକା 
କବିତା ପରି ଅଧାବୁଝା ଅଧକ ଅବୁଝା 


ଷାଠିଏ ବର୍ଷର ସୀମାପାରେ ଖଲି ଖଲି ହସ 
ଶେଷତମ ପ୍ରିୟତମାର 

ଅନୂଢ଼ା ପ୍ରେମିକାର 

ପ୍ରେମର ସବୁ ଖେଳ, ସବୁ ନୃତ୍ୟ 

ସବୁକିଛି ଆନ୍ଦୋଳିତ ଚପଳଛନ୍ଦା 

ତା ଚାରିବର୍ଷ ବୟସରେ 

ଝୁଲି ଝୁଲି ଲୁଚକାଳି ଖେଳ 

ଉତ୍ତୀର୍ଣ୍ଣ ବୟସରେ ସେ ଚପଳା ଶିଖାଏ 
ମୋତେ ପ୍ରେମର କୌଶଳ 

ଯିବା ଏବଂ ଆସିବାର ବେଳ 


ମହାକାଳ ଡାକିଲାଣି 

ବନ୍ଦକର ପ୍ରେମିକା ବଦଳ 
ଚକୋଲେଟ ଟିଏ ଖୁଆଇ 

ହସି ହସି କୁହେ 

କେତେ ନିଆରା ଏଇ ପ୍ରେମ ଖେଳ 
ଜାଣିଚନା ମୁଁ ତୁମର, କେବଳ ତୁମର | 
gu 

ଏକାକୀ ପକ୍ଷୀ 


ଏକାକୀ ପକ୍ଷୀ ଯେବେ 

ବିଦ୍ୟୁତ ତାର ଛାଡ଼ି ଝର୍କାର ରେଲିଂରେ ବସିଲା 
ମ୍ରିୟମାଣ ହୋଇଗଲା ଧାନବିଲ 

ଶୂନ୍‌ଶାନ୍‌ ଦି'ପାଖର ଗଛଙ୍କ ମେଳଣ 

ନୟାନ୍ତ ଖବର କାଗଜ ପଚାରିଲା 

ମେଘକଥା, ବାତ୍ୟା କଥା 

କରୋନା ମହାମାରୀ କଥା - ଆଶ୍ଚର୍ଯ୍ୟ 
ନିମିଷକେ ବ୍ୟାପିଗଲା ସଂବାଦ 
ମଣ୍ଡଳରେ | 


ଏକାକୀ ପକ୍ଷୀ ଉଦାସ ଚାହାଣୀରେ 
ପଚାରିପାରେନା ବସା କଥା ପାଣି କଥା 
ପିଲା କବିଲାଙ୍କ ଦୂର ପ୍ରବାସର କଥା 

ଝର୍କା ଏପଟରେ ବିରହୀ ମଣିଷଟେ 
ପ୍ରେମକାହାଣୀ ଦେଖୁଥାଏ ଦୂରଦର୍ଶନରେ 
ପ୍ରେମିକା କେମିତି ଛାଡିଯାଏ ଅସମୟରେ 
ଏଡେ ଏଡେ ମହାମାରୀ ବ୍ୟାପିଲାବେଳେ 
ପୂଥିବୀ ତ୍ରସ୍ଥ ଭାବରେ କାତର ପ୍ରାର୍ଥନା କରେ 
ଭୂମି ପାଇଁ ନାରୀ ପାଇଁ ଲଢ଼ିଛି ତ 
ଜୀବନସାରା, ଇତିହାସ ସାରା 

ଏବେ ଜୀବନ ପାଇଁ ଲଢ଼ 
ଉଜୁଡ଼ା ପ୍ରକୃତିକୁ ସଜାଡ଼ | 


ଅକସ୍କାତ୍‌ ଏପରି ମୁହୂର୍ଭଟାଏ ଆସିଲା 
ଆବାକ୍‌ ଭାବରେ ଖେଳିଗଲା ସୂକ୍ଷ୍ମ ଗୁଞ୍ଜରଣ 
ଏକାକୀ ପକ୍ଷୀ ଦେଖୁଥାଏ ମରୀଚିକାର 
ନୀଳ ସଞ୍ଚରଣ 

ଶରତର ପାଉଁଶିଆ ଖରା ଯୁଗାସ୍ଥି 

ଲଢ଼ିଲେବି ଗଢ଼ି ପାରେନା ଗୋଟିଏ ଜୀବନ 
ପକ୍ଷୀ ବସିଚି ଚୁପ୍ଚାପ୍‌ ଏକ ଉଦାହରଣ 
ପ୍ରକୃତି ସହିତ ମୌନ ଭାବାବେଗର ସଂପର୍କ 
ଯେମିତି ନିଜେ ଡରିଚି ନିଜକୁ । 


ପକ୍ଷୀ ଦେଖୁଛି ଝର୍କା କାଚରେ 
ନିଜର ପ୍ରତିବିମ୍ବକୁ, ଖୁଂପୁଛି ନିର୍ଦ୍ଦୟ 
ଭାବରେ ଅବିଶ୍ରାନ୍ତ . 

ଲହୁଲୁହାଣ ହୋଇ... 


ଗଲାଣିତ ଗଲା କଥା ପରି ଅପ୍ରାକୃତ 
ପ୍ରେମର ଲହର ନଦୀ ସାରା 

ଦୂରଦର୍ଶନ ସାରା, ସୁନାବ୍ୟା ଜୀବନଟିଏ 
ଖୋଜୁଖୋଜୁ ପ୍ରେମ ଅନ୍ତରହିତ ହୁଏ 
ଏକାକୀ ପକ୍ଷୀ ଝର୍କା ରେଲିଂରେ 
ଭିତରେ ବିରହୀ ମଣିଷ 

ଖୋଜୁଛି ରାହା, ଖୋଜୁଛି ସାହା 
ଖୋଜୁଛି ଜୀବନ 

ମଡକ ମହାମାରୀରେ ଜଳିଯାଉଛି 
ସତି, କିଂବଦନ୍ତୀ 

କ୍ରମଶଃ ପୋତିହୋଇ ପଡୁଛି 
ହୃଦ ତଳର ପାଟ 

ପଦ୍ଧ କାହିଁ କଇଁ କାହିଁ 

ଶୀତଳ ଜହ୍ବର ବିସ୍ତାର କାହିଁ ? 


ଏକାକୀ ପକ୍ଷୀ ଅବାସ୍ତବ କାଚକୁ 
ଖୁଂପୁଛି। 
oo 


ଭାବନାର ଦସ୍ତଖତ / ୩୫ 


Digitized by PPRACHIN, SOA 


କିଏ ? 


ଜଙ୍ଗଲ ଭିତରେ ଜୀବନ ନଥାଏ 
ସ୍ବପ୍ଥାଏ। 


ବଦଳୁଥାଏ ବଂଚିବାର ସୂତ୍ର 
କିଏ ପଚାରେ 

ସମୟ ନା ଦୁନିଆ 

ତମେ କିଏ, ତମେ କିଏ ? 


ଏଇ କିଛିଦିନ ତଳେ ସୃତି ସବୁ 

ଡାଳ ମେଲିଥଲେ, ପତ୍ର ମେଲିଥଲେ 
ଗଛହୋଇ 

ଅନ୍ୟମନସ୍କ ଝରଣା ଫେରେଇ ଦେଇଥିଲା 
ସବୁ ପାଣି ସବୁ ସ୍ରୋତ ଓ ସବୁ ମୁହୂଉଁ 
ଘନିଷ୍ଟ ହୋଇଥଲା ସମୟର 

ଯୌବନର, ସୁଯୋଗ ଥଲା ଅପର୍ଯ୍ୟାପ୍ତ। 


ଅଗରେ ହସୁଥିଲା ଦ୍ବିବୀଜପତ୍ରୀ ଲତା 
ମୂଳରେ ଯାତନାର କବିତା 

ପଥର ତଳେ ଦବିଥଲା ଭାଗ୍ୟ 
ଭଲପାଇବାର ଫଗୁଣ ସବୁ 

ଗଜା ହେବାର ନ ଥିଲା ଦିଗନ୍ତ 

ଲୁଚି ଆସିଥିବା କିଶୋରୀର ସାଲୁୱାର ତଳେ 

ଅକସ୍କାତ ପାଣିର ଫୁଆର ପରି 
ଶବ୍ଦ ଘନେଇ ଆସୁଥଲା।| 


ଏକା ସାଙ୍ଗରେ ନଇ୍ତ ପହଁରା ପାଇଁ 
ପାହାଡ଼ ଚଢ଼ା ପାଇଁ 

ଅଚିହ୍ନା ରାସ୍ତାରେ ଲମ୍ବା ଯାତ୍ରାରେ ଯିବା ପାଇଁ 
କବିତା ହିଁ ସାଥୀ ଥଲା 

ଅଥଚ ନ ଥଲା ଗୋଟିଏ ବି ଶବଦ 
ଗୋଟିଏ ବି ଧନି 

ଏକାକୀ ବଣୀଟିଏ ନିରବ ଥଲା 
ଚାହାଁଣୀରେ କହୁଥିଲା 

କିଏ ତୁମେ ( ?) ବୋଲି କିଏ ପଚାରୁଚ 
ଟିକେ ସବୂର୍‌ କର 

ମୋ ସାଥୀ ଆସିନି 

ମୋ ପରିଚୟ ପାଇନି 

ଠିକଣା ନିରୁଦିଷ୍ଠ 


ହସିଉଠିଲା ପଳାଶ ଫୁଲ ରକ୍ତ ରାଗରେ 
ଯନ୍ତ୍ରଣା କାକର ବିନ୍ଦୁରେ ପ୍ରତିଫଳିତ 
ରାତିର ଅଭିସାର 

ସେ କେଉଁ ସମୟର କଥା 

କେଉଁ ରାତିର କଥା 

କେହିବି ଜାଣିନି 

କେହି ବି କହିନି । 

ଅପରାହ୍ନର ବିନ୍ଦୁ ଭିତରେ 

ମଞ୍ଚସ୍ପ ହୁଏ ଆନମନା ବ୍ରାହ୍ମଣୀର ଆଦ୍ରତା 
ଦୃଶ୍ୟ ପରେ ଦୃଶ୍ୟ 

ଲେଉଟାଏ ନଇର ଲହଡ଼ି 

ଲହୁଲୁହାଣ ଚଂପା ଗଛଟି ପକ୍ଷୀକୁ 
ବସିବାକୁ ଦେଉନି ସାବଜା ଡାଳରେ 
ସାରାଜୀବନ ଝୁରୁଛି ହଳଦୀବସନ୍ତ 
ଆମ୍ବଭଗଛ ନାହିଁ 

ବସନ୍ତର ଅଭାବରେ କୋଇଲି 

ଡାକି ପାରୁନି ପ୍ରିୟାକୁ 

ସମୟକୁ | 

ପ୍ରେମର ଘୋର ଅଭାବ ଭିତରେ 
ଏଠି ଯେଉଁଠି ଭଲପାଇବା ହିଁ ଭଲ ପାଇବା 
କିଏ କାହିଁକି ବିରହର ସୁର ବୁଣେ 
ସ୍ଵପ୍ନ ବୁଣେ 

ଜୀବନ ବୁଣେ। 


କିଏ ? କିଏ ? କିଏ ? 
ogo 


୩୮ / ଭାବନାର ଦସ୍ତଖତ 


Digitized by PPRACHIN, SOA 


ତୁମେ ଖୁସିରେ ଥାଅ 


ତୁମେ ଖୁସିରେ ଅଛ 
ପିଲାଛୁଆଙ୍କ ସଂସାର ସହିତ 
ମୋତେ ଭଙ୍ଗା ଦର୍ପଣରେ ମୁହଁ 
ଦେଖୁବାକୁ ଦେଇଛ 
ଛାଇମାନେ କେତେବେଳୁ 
ନିଜଠୁ ସାନ ହେଲେଣି 
ଗାଇଆଳ ଫେରେଇ ଆଣିଲାଣି 
ଗୋଠକଯାକ ଗାଲ 

ମନ ମତୁଆଲା ବଂଶୀ ସ୍ଵନ 
ପଥର, ଜଙ୍ଗଲ, ପଶୁପକ୍ଷୀଙ୍କ 
ଆକର୍ଷିତ କରି ନୀରବି ଆସିଲାଣି, 
ମିଳନ ମଣ୍ଡପରେ ମେଳଣ 
ସବୁ ଗାଁର; 

ତୁମେ ଦେଖାଯାଉନ 

କୋଉଠି ବି ! 


ସଂଜବତୀ ସେମିତି ଜଳେ 

ତୁମ ଘରେ ଖୁସି ମିଳେ 

ସୁଖ ପାହାଚ ସବୁ ଖସଡା ମାର୍ବଲପରି 
ଗୋଡ ଖସାଇ ଦିଏ ତ 

ମୁଣ୍ଡ ଫାଟି ରକ୍ତ ଝରେ 

ସାମାଜିକ ବନ୍ଧନର ସବୁ 
ଗୋଳମାଳ ଡେଇଁ ତମେ ଚାଲିଆସ 
ମହାନଦୀ ବଢ଼ି ପାଣିପରି 

ଅଂଶୁପା ଓ ଚିଲିକାକୁ ପ୍ଲାବିତ କରି 


ଶ୍ରମଣର ରଚକ ପାହାଡ ଚୂଡା 
ଗୈରିକ ରଙ୍ଗରେ ଦିଶେ 

ନିରୀମାଖ ମା” ସ୍ତନ ପରି 

ହୃଦୟର ମଖମଲି ଗାଲିଚାରେ 

ପାଦଥାପି ଆସୁଥାଏ କୁନି କୁନି ସୃତି 
ଚମକ୍ରାର ବିସ୍କୟର ଶିଳାଲିପି 

ପାଠୋଦ୍ଧାର ହୁଏ, କିଏ ସେ ଶ୍ରମଣ 

କିଏ ସେ ବ୍ରାହ୍ମଣ 

କିଏ ଚିତ୍ରିଲା ପାହଡ଼ ଦେହରେ 

ଜୀବନ କବିତା, 

ଆକାଶ, ଜଙ୍ଗଲ, ମାଟି ନା 

ସମୟର ଅବଗୁଣ୍ଠନ ଖୋଲି ଶୂନ୍ୟ ଚପଳତା | 


ଅଧୂବକାର ସବୁ ଫିଟି ପଡନ୍ତି ମନ ପଞ୍ଜରୀରୁ 
ଶୂନ୍ୟସ୍ଥାନ ସବୁ ପୂର୍ଣ୍ଣ ହୁଏ ଭିନ୍ନ ଚରିତ୍ରରେ 
ଗଛବୃଛ ଭାଙ୍ଗ ପଡନ୍ତି ବାତ୍ୟାରେ 

ନଦୀ ପଥ ଭାଙ୍ଗେ ନୂଆ 

ଆଶା ଓ ସଂଭାବନାରେ 

ଓଦା ଓଦା ଲାଗେ ଓଠର ବାଣୀସବୁ 
ଅନେକେ ଖୁସି ଅଛନ୍ତି ବୋଲି କାନ୍ଦନ୍ତି 

ଲୁହ ଲୁହ ହୋଇ ନିଗିଡ଼ିବା ଭୁଲିଯାଏ 

ଝାଳ ସରସର ଫୁଙ୍ଗୁଳା ଛାତି ରକ୍ତରେ ଭିଜେ 
ଏଠି ମାଂ ନାହିଁ ମହାନଦୀ ଅଛି 
ମାଓବାଦୀଙ୍କ ଅକ୍ତିଆରରେ ବଣ ଜଙ୍ଗଲ ଓ ନଦୀ 


ଶ୍ରମଣର ଭୀକ୍ଷା ଶେଷ 

ପ୍ରବ୍ରଜ୍ୟା ବି ଶେଷ 

ସ୍ଵପ୍ଧର ଫସଲ ଉଜାଡି 

ବ୍ରାହ୍ମଣର ମନ୍ଦିର ବି ଶେଷ 

ପବନର ବୟସ କେତେ ପଚାରି ପଚାରି 
ବୁଲୁଥାଏ ଚାରଣ 

ରକ୍ତବୀର୍ଯ୍ୟ ପରି ଦୁଃଖର ଝୁଡିରେ 
ଭର୍ଭିହୁଏ ସୁଖର ଫସଲ। 


ତୁମେ ଖୁସିରେ ଅଛ, ପ୍ରିୟମ୍ବଦା 

ବୟସ ବଢ଼େନି ମହାନଦୀର ପାଣି ପରି 
ଭଙ୍ଗା ଦର୍ପଣରେ ମୁହଁ ଦେଖୁବାକୁ 
ପଡେ କେବେବି; 

ତୁମେ ଖୁସିରେ ଥାଅ| 

=| 

ଅଧ୍ଧଷ୍ଠାନ 


ମୋ ସ୍ଵତିର ଆଢ଼ୁଆଳରେ 

ଠିଆ ହୋଇଥାଏ ଯେଉଁ ପ୍ରେମ 
ମୋତେ ଘାରିଥାଏ ଇତିହାସ ପରି 
ତାରି କଥା ହିଁ ଲେଖୁଛି। 


ଦୂର ପାହାଡ ପରି ଗୁଳ୍ପଭରା 

ଶୀତଳ ଓ ଉଷ୍ପ ସ୍ତର୍ଶ ନ ଥୁବା 

ଯନ୍ତ୍ରଣାରେ ଶିହରି ଉଠୁଥିବା 

ତାର ଟାଙ୍ଗରା ଟାଙ୍ଗରା ବକ୍ଷକୁ 

କେବେ କେବେ ଓହ୍ଲନ୍ତି ସ୍ଵପ୍ପର ରାଜକୁମାରୀ 
ମୁଁ ସେମାନଙ୍କ ପ୍ରେମରେ ପଡିବା 

ରାତିକୁ ଦିନ ମଣି 

ସ୍ବପ୍ନକୁ ସତ୍ଯ ମଣି 

ପ୍ରେମର ଯନ୍ତ୍ରଣାର କଥା ଲେଖୁବି। 


ପାଗଳ ପରି ମୁଁ ଖୋଜିବି 

ଗୋଟିଏ ମୁହୂର୍ଭର ମିଳନ 

ପାହାଡ ସହ ଆକାଶର 

ମୋ ଖୋଲା ଛାତିରେ ତମ ଓଠକୁ 
ଛୁଇଁଲାବେଳେ, ଜାଣିବି 

ପାହାଡ଼ ଶୃଙ୍ଗରେ ବିଜୁଳି ଖେଳିବ। 

ସ୍ବେହର ନଦୀ ଧାର ବୋହିଯିବ 

ଗାଢ଼ କଳାରକ୍ତ ହୋଇ ପାହାଡ ତଳକୁ 
ପ୍ରେମର ଦାୟରେ ଓହ୍ଲାଇ ଆସିଥୁବା 
ସୁନ୍ଦରୀ ରାଜକନ୍ୟା- ମୋର ସ୍ବପ୍ନକୁ ନେଇ 
ସ୍ଵପ୍ନ ଦେଖଵବ, ମୋର ଭାବନାକୁ 

ସାଇତି ରଖୁବ ହଂସୁଲି ଶେଯରେ | 


ତ ଜଙ୍ଗଲରେ ଅଙ୍କୁରୋଦ୍‌ଗମ ହେବ 
ଅନାବନା ଗଛର 

ମୁଁ ଖୋଜି ଖୋଜି ସୁନ୍ଦର ଗଛ ସବୁକୁ 
ପାହାଡ଼ ଉପରେ ସ୍ଥାପନ କରିବି 

ସେଠି ଗଢ଼ି ଉଠିବ ଆଶାର ମନ୍ଦିରଟିଏ। 
go 

ତୋ ସ୍ମୃତି ସଦାବେଳେ 


ପ୍ରିୟମ୍ମଦା, ଭୋରରୁ ତୋ ସ୍ଵତି ସଦାବେଳେ 

ପହଞ୍ଚଜଯାଏ ମୋର ଛୋଟ ହୃଦୟରେ । 

ପାଖ ପୋଖରୀର କଇଁଫୁଲ, ଗୀ ଟାଉଟର 

ମନ୍ଦିର ବେଢ଼ାର ବୃଷଭ, ବଡ ବରଗଛ 

ଯାହାଙ୍କ ପାଖରେ ସବୁ ସୃତିର ସାକ୍ଷୀ ରହିଥାଏ ସଦାବେଳେ 
ସେମାନେ ବି ତଟସ୍ଥ କଣ ହେଲା 

ସ୍ଵତି କେମିତି ଆସିଲା 

ଆସିବାର ନ ଥଲାବେଳେ।| 


ସବୁଦିନ ପରି ମୁଁ ମୋର କାମ ସାରି 
ଅଫିସଗଲି, ଫେରନ୍ତା ରାସ୍ତାରେ 

ଟାଲି ଦୋକାନରୁ ଚା” ପିଇଲି 

ମନ୍ଦିର ବେଢ଼ାରେ ତାସ ଖେଳୁଥବା 

ଗାଁର ସବ୍ଜାନତା ରାମହରିକୁ 

ତାସ ଖେଳର ଓସ୍ତାଦି ପାଇଁ ବାହାବା ଦେଲି 
ଆମତ୍ବତୋଟାରୁ ବିଳପୁଥବା କୋଇଲିକୁ 
ଟେକା ନ ମାରି ଅଖ ମିଟିକା ମାରି 

ଫେରି ଆସିଲି । 


ପ୍ରିୟମ୍ବଦା, ତୁ ଏବେ ଫ୍ରକଛାଡି 
' ଶାଢ଼ି ପିନ୍ଧିବା ଆରମ୍ଭ କଲୁଣି 


୪୪ / ଭାବନାର ଦସ୍ତଖତ 


Digitized by PPRACHIN, SOA 


ରାତିରେ ନିଦ ହେଉନି ବୋଲି 

ସ୍କିପିଂ ଟାବଲେଟ ଖାଉଛ 

ମୋର ସୃତିରେ ଘାଇଲା ହେଉଛି କହି 
ସାଉଁଳାଇ ଆଣୁଛୁ ସ୍ନେହରେ 

ସେଇ ଚଢ଼େଇ ଭିତରୁ କୋଉ ଗୋଟିଏ ବି 
ଦିଶୁନି ତୋ ପରି ଯିଏ ଉଡିଯିବାକୁ 
ତିଆର ସବୁବେଳେ । 


ପ୍ରିୟମ୍ବଦା, ତମ ଘର ସାମ୍ପା ବଉଳ ଗଛରେ 
ଫୁଲ ଫୁଟିଲାଣି, ତୁ କଥା ହେଉଛୁ 

ଗଛ ସାଥରେ, ପତ୍ର ସାଥିରେ 

ଗାଁ ପିଲାମାନେ ଠୁଳ ହେଲେଣି 

ଗଛ ମୂଳରେ 

ତୁ ସେମିତି ଚାହିଁଛୁ ଅପଲକ ଦୃଷ୍ଟିରେ 
ସ୍କୃତିସବୁ ପତ୍ର ପରି ଝଡୁଛନ୍ତି 

ସୁଲୁସୁଲିଆ ବାଆରେ | 

Qo 

ସୂର୍ଯ୍ୟାତଜ୍ଣ ଆଗରୁ 


ବର୍ଷା ପବନ ହେଲେ ତୁମେ 

ଦୁଆର ଖୋଲି ବସିଥାଅ 

ପୁରୁଣା ପ୍ରେମ ସବୁ ଚରିତ୍ର ହୋଇ 
ଆସନ୍ତି ଗ୍ରୀନ ରୁମରୁ 

ଜୀବନଯାକ ଯେଉଁ ସମ୍ପର୍କ ଯୋଡିଥିଲ 
ସୂର୍ଯ୍ୟସହ ମାଟିର 

ନିରୁତା ଘୋଡା ଦୌଡରେ 

ସବୁ ସରିଗଲା ସୂର୍ଯ୍ୟାସ୍ତ ଆଗରୁ; 


ତୁମେ ନିଷ୍ପଲକ ଆଖରେ ଦେଖ 
ଯୁବରାଜ ଫେରି ଆସନ୍ତି 
ପକ୍ଷୀରାଜ ଘୋଡାରେ 
ଯେମିତି ମାଟିର ରଣ ଶୁଝିବାକୁ ଅଛି 
ଶତ୍ରୁ ସୈନ୍ଯଙ୍କ ବ୍ୟୁହ ଭେଦି 
ସୂର୍ଯ୍ୟ ଆଡକୁ ଗତି କରନ୍ତି 
ନଦୀମାନେ ସବୁ ବର୍ଷା ବିନ୍ଦୁକୁ ଶୋଷି 
ଗର୍ଭବତୀ ହୁଅନ୍ତି 
କ୍ଲାନ୍ତ ରାଜକୂମାର ବିଶ୍ରାମ ନିଅନ୍ତି 
ତମ ଭଗ୍ନ ପ୍ରାସାଦରେ 
ନିରିମାଖ ସମୟକୁ ନଦୀ ସୁଅରେ 
ଭସେଇ ରାତିକ ପାଇଁ| 

ଗୋଟିଏ ରାତି ତୁମକୁ ଏଶ୍ଵର୍ଯ୍ୟବତୀ 
କରାଏ, କରାଏ ମର୍ମରିତ 

ରକ୍ତରେ ଲେଖହୋଇଯାଏ ଇତିହାସ 
ଅତୀତ ବା ଭବିଷ୍ୟତର ପରବାୟ ନ କରି 
ଦୀର୍ଘଦିନର ମୌନତା ଭାଙ୍ଗି 

ପ୍ରାସାଦ ଶିହରୀ ଉଠେ 

କାରଣକୁ ବେଖାତିର କରି 

ଘଟଣା ଘଟିଚାଲେ 


ସେଠି ଶବ୍ଦ ନଥାଏ 

ନାବ ନଥାଏ 

ସୁନାବ୍ୟା ନଦୀର ଜଳ ଦର୍ପଣରେ 
ପ୍ରତିବିମ୍ବ ଖେଳୁଥାଏ 

ଝଲସୁଥାଏ ଚନ୍ଦ୍ରକିରଣରେ 

କ୍ଷଣକ ପାଇଁ ହେଲେ ବି 

ସମୟ ଦେଖୁଥାନ୍ତା ନିଜର ମୁହଁ 
ଗଡଖାଇର ଗଭୀର ପାଣିରେ | 
oo 

କବିତା ବିନା ଦୁନିଆ 


କବିତା ବିନା ଦୁନିଆ ଚାଲୁଥାଏ 
ନଦୀ ବହୁଥାଏ 

ଗୀତ ଗାଉଥାଏ 

ଆମେ ନ ଥିଲେ ବି ଦୂନିଆ ଥାଏ 
ଫୁଲ ଫୁଟୁଥାଏ 

ଭ୍ରମର ଗୁଣଗୁଣାଉଥାଏ 
ଜ୍ୟୋତିଷ ବିନା 

ପୂଜାରୀ ବିନା 

ମୌଲବି ବିନା 

ଫାଦର ବିନା 

ଏପରିକି ଛଶ୍ଵର ବିନା 

ଦୁନିଆ ଠିକ୍‌ ଠାକ୍‌ ଥାଏ 
ଆକାଶ ହସୁଥାଏ 


ସୂର୍ଯ୍ୟ ପହଁରୁଥାଏ ଶୂନ୍ୟରେ 
ରାତି ଆସେ 

ଦିନ ହସେ 

ଜହ୍ନ ଖୁଲ୍‌ଖୁଲଉଥାଏ 
ଆମେ ଭ୍ରମରେ ଥଲେ 
ଆମେ ତ୍ରାଣକର୍ଭା ବୋଲି 
ନିଜକୁ ଭାବୁଥିଲେ 

ଆମେ ପୂଥବୀକୁ ଗଢ଼ି ଦେଇଛେ 
ଆମେ ପ୍ରଦୂଷଣକୁ ରୋକି ପାରିଛେ 
ଆମେ ଧ୍ଵଂସ ମୁଖରୁ ବ୍ରହ୍ମାଣ୍ଡକୁ 
ରକ୍ଷା କରିଛେ 

ନା ଆମେ ଭୁଲ୍‌ 

ଆମ ବିନା ପୂଥବୀ ଠିକ୍‌ ଅଛି 
ପ୍ରକୃତି ଠିକ୍‌ ଅଛି 

ଚମଜ୍କାର ଫୁଲ ଫୁଟୁଛି ଗଛରେ 
ସ୍ଵାଧୀନତାର ଉଡାଣରେ ମସ୍‌ଗୁଲ 
ଅଛି ପକ୍ଷୀ 

ଶିଶୁମାନେ ଖେଳରେ ବ୍ୟସ୍ତ 
ଦୂନିଆ ଠିକ୍‌ ଚାଲିଛି ସୁସ୍ତ ଅଛି। 


ଆମର ବାହ୍ୟ ଚାକଚକ୍ୟ 
ଦୁନିଆ ନୁହେଁ 

ଆମର କୃତ୍ରିମ ଆଡମ୍ବର 
ଜୀବନ ନୁହେଁ 

ଆମର ଅଳୀକ ଅନ୍ଧବିଶ୍ଵାସ 
ସତ୍ୟ ନୁହେଁ 

ଆମେ ଫାଷ୍ଟଫୁଡ ବିନା 
ଦୂରଦର୍ଶନ ବିନା 

କ୍ରିକେଟ ବିନା 

ଏପରିକି ବସ୍‌ ଟ୍ରେନ୍‌ ଓ ବିମାନ ବିନା 
ଠିକ ଅଛେ 

ଦୁନିଆ ଠିକ୍‌ ଅଛି 

ଆମର ଅଯଥା ହସ୍ତକ୍ଷେପ ହିଁ 
ପୂଥବୀର ମୁଣ୍ଡବ୍ୟଥା 

ଆମର ଆଡମ୍ବରପୂର୍ଣ୍ଣ ଜୀବନଚର୍ଯ୍ୟା ହିଁ 
ପ୍ରକୃତିର ବିପଦ 

ପିଞ୍ଜରାବଦ୍ଧ ପକ୍ଷୀଟିଏର ଦୁଃଖ 
ଜାଣିବା ପାଇଁ 

ସର୍କସ ଭିତର ବାଘର ଅସହାୟତା 
ଜାଣିବା ପାଇଁ ଏତେବର୍ଷ ଲାଗିଲା 
କୋରନା ଆସିଲା 

କୃତ୍ରିମତାର ଖୋଳ ଛାଡିଗଲା 
ଅସଲି ଜୀବନ ବଞ୍ଚବାକୁ 

ରାହା ଫିଟିଗଲା। 


ସୂର୍ଯ୍ୟ ସେମିତି ଆକାଶରେ 
ପବିତ୍ର ଉପବିତ ପରି ସ୍ତୋତସ୍ବିନୀ 
ପୃଥିବୀ ବକ୍ଷରେ 

ପ୍ରେମିକାର ନିଟୋଳ ସ୍ମିତ ପରି 
ଫୁଲଟିଏ ଗଛ ଡାଳରେ 
ଦୁନିଆର ପ୍ରାକୃତିକ ଚାଙ୍ଗୁଡାରେ 
ନିର୍ଭେଜାଲ ମଣିଷଟିଏ; 


କବିତା ବିନା ଦୁନିଆ ଚାଲୁଥାଏ । 
ou 

ସରଳ ଭାବେ 


ମୁଁ ସରଳ ଭାବରେ କହୁଥିଲି 
ତୁମକୁ ଭଲପାଏ 

ଗଛକୁ ପକ୍ଷୀ ପରି। ଏଥିରୁ ଅଧକ 
କିଛି ନୁହଁ 

ଆଉ କିଛି କହିଲେ ତମେ 
ବୁଝିପାରିବନି ମୁଁ ଲଜିତ ହେବି 
ବରଂ ନୀରବ ଭାଷାରେ ତମ ସହ 
କଥା ହେବି 

ଡଲଫିନ ପରି ହାତୀ ପରି 

ଗଛ ପରି । 


ମୁଁ ପ୍ରେମରେ ଯାହାଟା ବି ପାଇଥୁଲି 
ତାହା ତମର ନୁହଁ 

ଘୃଣାର ଛୁଙ୍କ ମିଶାଇ ତମେ 
କହୁଥିଲ କେଉଁ ଯୁଗର କଥା 
ମୋତେ ଲାଳିତ୍ୟପୂର୍ଣ ଗୀତ ପରି 
ବୋଧହେଲା 

ଯେମିତି ଜଙ୍ଗଲ ରାସ୍ତାକଡର 
ପଥରଟିଏ ଶୁଣୁଛି ପଥ଼କର ଜଣାଣ 
ଦେବୀ ରୂପରେ । 

ଏଇତ ତମର ବକ୍ଷ ଦେଇ ପ୍ରବାହିତ 
ମହାନଦୀ ଓ ବ୍ରାହ୍ମଣୀ 

ଏକ ପ୍ରକାଣ୍ଡ ପୋଲ ଯୋଡି ଦେଇଛି 
ଦୁଇଟି ପ୍ରାଚୀନ ଜନପଦକୁ 
ନଦୀତୀରରେ ଠିଆ ହୋଇଛି ଜୀର୍ଣ୍ଣଦୁର୍ଗ 
ଭଙ୍ଗାନଗର 

ତୁମ ସହିତ ପ୍ରେମ ଯୋଡିଲା ବେଳେ 
କାମପକ୍ଷୀଟିଏ ରଙ୍ଗୀନ ପରରେ 
ଛାଇ କରୁଛି ପୂର୍ବ ପୁରୁଷଙ୍କ କବରକୁ 
କୋଇଲିର କବିତା ସେମିତି ଶୁଭୁଥାଏ 
ଆମ୍ଭଗଛରୁ 

ଯଦିଓ ସେ ଯୋଡିପାରିବନି ଆମର 
ହୃଦୟଭଙ୍ଗା, ସ୍ବପ୍ନ ଓ ସମ୍ପର୍କକୁ | 


ଫାଶି ପାଉଥିବା ଆସାମୀର ଶେଷ ଇଚ୍ଛା ପରି 
ପକ୍ଷୀର ଉଡାଣ 

ଶୁଭୁଥାଏ କଲେଜ ପିଲାଙ୍କ ଚାଟୁବାଣୀ ପରି 
ଧ୍ବନି କଣ ନ ଜାଣି ଶବ୍ଦ ଯୋଖୁଥୁଲି 
ଭଲପାଏ ବୋଲି 

ବିଳମ୍ବରେ ମୁଁ ଠାବ କରି ପାରିଛି ତାର 
ଠିକଣା, ତାର ଉଦ୍ଦେଶ୍ୟ 

ତାର ତ୍ୟାଗର ପୃଷ୍ଠାରେ ଲେଖା ସରିଛି 
ମୋର ଜୀବନସାରାର ପୁଞ୍ଜି 

ମାୟାର ବୀଜ ବୂଣା ସରିଛି ଅଗଣା ସାରା 
ପକ୍ଷୀଙ୍କ ପାଇଁ 

କାକବଳି ଦିଆସରିଛି ବଡବଡୁଆଙ୍କ 
ଉଦ୍ଦେଶ୍ୟରେ 

ନଦୀ ଫେରିଆସୁଛି ତମ ନାଁ ଧରି 
ପକ୍ଷୀ ନୀରବ ଏଇଠି, ସେଇଠି ବି 

ମୁଁ କହିସାରିଛି ମୋର ଶେଷତମ ବାକ୍ୟ 
ତମେ ବୁଝିପାରିନ 

ନୀରବତାର ଭାଷା କଣ 

ଏତେ ଅବୁଝା ଆମ୍ାକୁ ଫାଡି 

ଦେଖେଇ ସାରିଲା ପରେ 

ମୁଁ ସରଳ ଭାବେ କହୁଥିଲି 

ସରଳ ଭାବେ | 

uu 

ପ୍ରେମ-ଗୀତି 


4 
ମୁଁ ତୁମକୁ ପ୍ରେମ କରୁଛି 

ଚକୂଳିଆ ପଣ୍ଡା ପରି ଗାଇ ଚାଲିଛି 
ତୁମର ଗୁଣ ଦିନ ଦ୍ଵିପହରେ, ଦାଣ୍ଡରେ 
ପ୍ରଚଣ୍ଡ ଖରାରେ ବାଢ଼ି ଚାଲିଛି ବୃତ୍ତାନ୍ତ 
ତମେ ଚିହ୍ଦିପାରିବ ମୋ ସ୍ଵର ବୋଲି ! 


ମୁଁ ତୁମର ଗତାୟୁ ପ୍ରେମିକ 
ପଳାତକ ବସନ୍ତ 

ଅଶ୍ଵ ଝପଟାଇ ଖୋଜି ଚାଲିଛି 
ବାଲ୍ଲିକୀଙ୍କ ସେଇ କରୁଣ ମୁହୂ 
ରାମାୟଣଟେ ଭେଟି ଦେବି ବୋଲି 
ଠାବ କରିବା ପାଇଁ ନାୟିକାକୁ 
ଶାଳ ବଣରେ | 


ସମୟ ଭିତରେ ନିହିତ ଥୁଲା 
ଵିଶୁର୍ଯ୍ୟ 

ହୃଦୟ ଭିତରେ ଅଙ୍କୁରୁଥଲା 
ବୀଜ 

ଗଛ ପରି ଥରୁଥଲି ମୁଁ ବତାସରେ 
କେଜାଣି କାହିଁକି ଦୁଃଖ କରୁଥିଲି 
କରୁଣ ରାଗରେ | 

ମୁଁ ବଖାଣି ସାରିଥିଲି ସମସ୍ତ ଆଖ୍ୟାନ 
ତମର ଓ ମୋର 

ତମେ ନିଦା ଦ୍ବିପହରରେ ଶୋଇଥୂଲ 
ସ୍ଵପ୍ନ ସହ 

ମୁଁ ଦେଖୁଲି ଜଙ୍ଗଲ ଦାଢ଼ରେ 
ଏକାକୀ ବ୍ୟାଧ 

ନଦୀ ତୀରରେ ଏକାକୀ କୈବର୍ର 
ନା ଶିକାର ପାଇଁ ଅସ୍ତ ଅଛି 

ନା ଲଂଘିବା ପାଇଁ ଡଙ୍ଗା ଅଛି 
ଶିଶୁଟିଏ ସ୍ବପ୍ନରେ ଆସି 

ପାରେଇ ନେଉଛି ସମୟକୁ 
ରକ୍ତନଦୀରେ; 


ମୁଁ ଶେଷଥର ପାଇଁ 

ବଖାଣି ସାରିଛି ମୋର ଦୁଃଖ 
ମୋର ଯନ୍ତ୍ରଣା 

ଏକାକୀତ୍ବକୁ ବରଣ କରିଛି 
ନିୟତି ବୋଲି 

ପ୍ରେମ- ଗୀତିପରି 

କେଜାଣି ? 

oo 

ଅସରା ପ୍ରେମ 


ତଳବିତଳକୁ ଆଲିଙ୍ଗନ କରି 
ମୋ ପ୍ରେମର ଧୂଆଁ ଉଠେ 
ଆକାଶକୁ 

ଉଠେ, ଛୁଇଁବାକୁ ତମ ଓଠ 
ଗୀତର ଲହର 

ଯାହା ଝରିପଡେ ମୁକ୍ତା ପରି 
କାକର ପରି ଶୀତପତ୍ର ପରି 
ଜୀବନର ଟାଙ୍ଗରା ଭୂଇଁକୁ 
ଉଲ୍ଲାସରେ ଦେବା ପାଇଁ ଭରି। 


ଦିବ୍ୟ ଅଦିବ୍ୟ ଭାଷାରେ ଗୀତ ହୁଏ 
ବନ୍ଧାହୁଏ ଅମୃତ ଶବ୍ଦରେ 

ସ୍ଵାର୍ଥର ନିଗଡ ଡେଇଁ ଆକାଶକୁ ଛୁଏଁ 
ସୂକ୍ଷ୍ମ ସାମର୍ଥ୍ୟରେ 

ଗୀତରେ ଗୀତରେ ବ୍ୟର୍ଥତାର 
ଶୁଙ୍ଖଳ ଖୋଲେ 

ବିପର୍ଯ୍ୟସ୍ତ ମନର ଅଗଣା ଡେଇଁ 
ପ୍ରତାରିତ ହୃଦୟକୁ ଜାଳେ 
ଉଦ୍‌ବେଳ ତରଙ୍ଗ ପରି 

ନିଜକୁ ହି ଖୋଜେ ନିରନ୍ତର 
ସମୁଦ୍ରରେ କଳ୍ପାନ୍ତରେ ମନ୍‌ନ୍ତରେ 
ଅସରା ପ୍ରେମର |, 

oo 

ଦୁଇଟୋପା ଲୁହ 


ପାହାଡ ତଳେ ଏକାକୀ ଗଛଟିଏ 

ଗଛ ଡାଳରେ ପକ୍ଷୀଟିଏ ଉଦାସ ଉଦାସ 
ଭାବିଲି 

ଏଇ ମୁଁ ନିଜେ ; 


ତା ଡାକରେ ନିଜର ସ୍ଵର ହିଁ ଶୁଣିଲି 
ବୁଲି ପଡି ମୋ ଆଡକୁ ଚାହାଣୀ ମେଲି 
କଣ ଯେମିତି କହିବାକୁ ଚାହୁଁଛି ପକ୍ଷୀଟି 
ମୋ ସାଥୀକୁ ମାରନା ଆଉଥରେ 
ରାମାୟଣ ଲେଖୁବାକୁ 

ମୋ ଲୁହକୁ ବ୍ୟବହାର କରନା 
ମରିସାରିଛି ମୋର ସାଥୀ ଅନେକ ବର୍ଷ 
ତଳୁ ଏଠି ଆଉଥରେ ତାକୁ ମାରନା 
ମୋର ଦୁଃଖକୁ ବ୍ୟବହାର କରନା 
ତୁମର ବାହାବା ପାଇଁ 

ଆଉଥରେ ସାଥୀକୁ ନୁହେଁ 

ନିଜେ ନିଜକୁ ହତ୍ୟାକର 

ପକ୍ଷୀଟିର ଆଖୁ ଭିତରୁ 

ଝରୁଥିଲା ଦୂଇ ଟୋପା ଲୁହ 

ମୋର, ବ୍ୟାଧର | 

oo 

ଝଡ଼ ପରର ପୂଥବୀ 


ତୁମେ କେମିତି ଦିଶ ଛାଡ଼ପତ୍ର ପରେ ? 

ତ୍ରସ୍ଥା ହରିଣୀ ନା 

ଭୁଷୁଡି ପଡିଥବା ପୋଲ ତଳେ ରହୁଥିବା 
ଲୋକଙ୍କ ଚାହାଣୀ ନା 

ନିଆଁରେ ପୋଡ଼ୁଥବା ଜଙ୍ଗଲର 

ଶାୀବକହରା ଚିଲର ତ୍ରସ୍ଥୃତା 

ନା ଅହେତୁକ ଅନୁକମ୍ପାରେ ପୋତି ପକାଉଥିବା 
ନେତାର ମାନସିକତା ? 


ଯେପରି ଦିଶିଲେ ବି ତମେ 
ମୋର 

ଛାଡପତ୍ର ପୂର୍ବର ଓ ପର 
ରକ୍ତରେ ମୋର ତିକ୍ତ ହାହାକାର 
ଧୂଆଁ ହୋଇ ଉଠି ତୁମକୁ ହିଁ 
ଖୋଜୁଥାଏ ବର୍ଷ ପରେ ବର୍ଷ 


ତମେ ବୁଝନା ପ୍ରେମ... ସମ୍ପର୍କ 

ଦେହ ବଦଳ ପରି ଖେଳ ଖେଳୁଖେଳୁ 
ହୃଦୟ ପାଲଟିଗଲା କୁରୁକ୍ଷେତ୍ର 

କାର ଆର୍ଇଁ ଭିତରେ ଦିଶୁଥାଏ କଟାମୁଣ୍ଡ 
ତମର କିଛି ଯାଏ ଆସେନା 

ତମେତ ଜୀବନ୍ଧୁ ତ ବେଲାଳସେନ; 
ଜାଣେନା ମିଥ୍ୟାଚାର 

ପିତାମାତା ବଂଧୁ କଳତ୍ର 

ଶଂଖଧ୍ଵନି ପରି କାଳର ସଂଚରଣ ହିଁ 
ଦିଶୁଥାଏ, ଦିଶୁଥାଏ ଏକ କଳାଘୁମ 

ମେଘର ବିଡମ୍ବନା ଭିତରେ 

ସ୍ଵପ୍ନ ଧୁଆଁ ହୁଏ 

ହୁଏ ସମ୍ପର୍କ ରହିତ ଧ୍ଵଂସସ୍ତୁପ | 


ଏମିତି ତମର ଚାହାଣୀ ଝଡ ପରର ପୂଥବୀ 
ଖାଉଥାଏ ନଦୀର ତଟ 

ଧୀରେ ଧୀରେ ଧସିଯାଏ ଚେର ତଳର ମାଟି 
ବୂଢ଼ା ବରଗଛର 

ଜୀର୍ଣ୍ଠ ମନ୍ଦିରର ପାଚେରି ଫାଟେ 

ଆଁକରି ଅନେଇଥାଏ କାଳଚକ୍ରର 

ରକ୍ତ ଛିଟାକୁ ମନ୍୍‌ଂତର ପରେ ମନ୍ଟଂତର 
କପାଳ ଲେଖା ଉଜ୍ଵଳି ଉଠୁଥାଏ 

କାଳର। 


ତମେ କ୍ଷୀଣ ହସଟିଏ ଜୋର କରିବି 
ଉକୂଟାଇ ପାରନି ମୁହଁରେ 

ମୁଁ ଦେଖାଇ ପାରେନା ହୃଦ ତଳର 
ଗଭୀର କ୍ଷତ, ଫୁଲ ଆଞ୍ଜଳାଏ ସମର୍ପି 
ତମକୁ ସାଉଳାଇ ଆଣେ 

ମୁହୂର୍ଭକୁ ମହୁର ! 

Qo 

ରାତିସାରା ପତ୍ର ଫାଙ୍କରୁ 


ସାରାରାତି' ତୁମ ଗୀତ ଝରୁଥାଏ 
ତାରା ଜ୍ୟୋତି ପରି 
ବୂଢ଼ାଗଛର ପତ୍ର ସବୁ 

କଣ ଦେଖନ୍ତି ନିଜ ନିଜ 

ପଣତ ଫାଙ୍କରୁ ? 


ଗଛ ଅଗରୁ ଓହ୍ଲାଇ ଆସେ 
ଗୁଣୁଚିମୂଷାଟିଏ ଖାଦ୍ୟ ଲୋଭରେ 
ଧୁଆଁପରି ଆକାଶରେ ନକ୍ଷତ୍ରଟିଏ 

ନିଜ ଛାଇ ଦେଖାଏ 

ପ୍ରିୟମ୍ବଭଦା ଛାତିର ନାଲି ବୋତାମ ପରି 
ଶିର୍ଶିରେଇ ସରୀସ୍ପପଟିଏ 
କେଡଲେଉଟାଏ ଦେହରେ 
ରକ୍ତକଣିକା ସବୂ ଗରମ ହୋଇଉଠନ୍ତି 
ଉର୍ବଶୀର ନୃତ୍ୟରେ 

ନାରୀତ୍ଵର ଓଢ଼ଣା ତଳୁ ତମେ 
ମୁଠାଇଧର ମୋ ପୌରୁଷତ୍ଵ 
ସନ୍ତାନବତୀ ହେବାର ଆକାଂକ୍ଷାରେ। 


କୋମଳ ସ୍ଵାୟୁର ପ୍ରତିକୋଷରେ 
ହାତ ବୁଲାଇ ଆଣେ ବୁଢ଼ାଗଛ 

ଶୂନ୍ୟରେ ଡାକେ କାହାକୁ ? 

ଗୁଣୁଚିମୁଷା ଓହ୍ଲାଉଥାଏ 

ଗଛ କୋରଡରେ ଥବା ପକ୍ଷୀ ଶାବକକୁ 
ଅଣଦେଖା କରି 

ଆକାଶର ଶୂନ୍ୟତାକୁ ନ ଡରି 

ତଳକୁ ତଳକୁ ମାଟି ଉପରକୁ 
ଓହ୍ଲାଉଥାଏ | 


ପ୍ରିୟମ୍ବଦାକୁ ମୁଁ ଦେଖାଇଲି 

ତାର ଯୌନତାର ପ୍ରୀତିପଦ ଖେଳ 
ସନ୍ତାନବତୀ ହେବାର ଅଭିଳାଷକୁ 
ଚରିତାର୍ଥ କରିବାର କୌଶଳ 
ସାରା ରାତି ଗୀତ ଝରୁଥାଏ 
ଗୁଣଡୁଚିମୁଷା ଓହ୍ଲାଉଥାଏ 
ଦିଗ୍ବିଜୟୀ ସମ୍ପାଟର ଠାଣିରେ 
ପ୍ରିୟଂବଦା ସଜାଡ଼ୁଥାଏ ଦିହ 


ଉଲ୍ଲାସ ଓ ଶିହରଣ; 
ବୁଢ଼ାଗଛ କଣ ଦେଖୁଥାଏ 


ରାତିସାରା ପତ୍ର ଫାଙ୍କରେ ? 
oo 

ବିନେ ନା ଦିନେ 


ମୋର ଧମନୀରେ ରକ୍ତକଣିକା ପରି 
ନିଶ୍ଚିତ ସେ ଚମକି ଉଠିବ 
ଜାଣେ ଦିନେ ନା ଦିନେ, 


ମୋର ଅନ୍ତରଙ୍ଗ ସ୍ୃତି ସହ 

ତାର ଯୋଗସୂତ୍ର 

କାରଣ ମୁଁ ପ୍ରେମର ଅଙ୍ଗୀକାର 
ସମସ୍ତ ଅସ୍ଵୀକାର ସତ୍ତ୍ବେ 

ମୋର ଅସ୍ଥିରେ ଅସ୍ପିରେ ନିର୍ମାଣିଛି 
ଯେଉଁ ଅସ୍ତ 

ତାହା ନିର୍ବିଚାରରେ କାଟି ଚାଲେ 
ସବୁକିଛି ଅସଫଳତାକୁ 

ପ୍ରତାରଣା ଓ ବିରହର ଭାବନାସବୁକୁ 
ପଠେଇଦିଏ ଅନ୍ୟ ଏକ ପ୍ରବାସକୁ; 


ମୋର କୁସିତ ରମଣ ସେ ଇଛଚ୍େନା 
ମୋର ସୁଦ୍ଧଶ୍ୟ ଭଲପାଇବାକୁ ସ୍ଵୀକାରେନା 
କେବଳ ଅସଂଯତ ଇଚ୍ଛାରେ ତାର 
ସଂଯୋଗ କରେ ମୋର ସନତ୍ତ୍ବକୁ 

ମୋର ସ୍ଥାବର ଅସ୍ଥାବର ସମ୍ପତ୍ତିକୁ | 


ସେ ସଂଗମର ପ୍ରତିଶ୍ରତିଦେଇ 
ବିଂଚି ଦେଇଥୁଲା ଫୁଲ ଓ କଉଡି 

ସେ ମିଳନର ଅବ୍ୟୟ ପଦରେ 

ଖଞ୍ଜି ଦେଇଥିଲା ଉଦଭ୍ରାନ୍ତ ଝାଂଜି 
ଅଲଗା ଅଲଗା ଶବ୍ଦରେ ସଜେଇଥିଲା 
ମୋର ଓ ତାର ପରିଚୟ 
ଅମାବାସ୍ୟାର ରାତିରେ 

ଛାଡିଥିଲା ହାବେଳୀବାଣ ଆକାଶକୁ | 


ମୋର ସର୍ବସ୍ବକୁ ଉଜ୍ାଡି ଦେଲାପରେ 
ହିମଶୀତଳ ଗର୍ବକୁ ଭାଙ୍ଗିଦେଲାପରେ 
ଲଜ୍ାର ଦ୍ଵାର ଖୋଲି 

ଡାକିଥିଲା ଆ... ଆ... 

ଗୋଟିଏ ଅକ୍ଷର ଓଜସ୍ଵିନୀ ଆକାଶକୁ 
ପରିବ୍ୟାପ୍ତ ଥଲା 

ଗଂଭୀର ସମୁଦ୍ର ଠୁ ଥିଲା ଅଶାନ୍ତ ମର୍ମର। 


ମୁଁ ଡାକି ପାରୁ ନ ଥଲି 

ଆସ, 

ଅଭିମାନରେ ଗୁମମରା ସମୟକୁ 
ଚିହ୍ଵା କ୍ଷତର ବିଗୁଲ ଭିତରେ 

ଅଚିହ୍ନା ସ୍ବପ୍ନର ପୁନରାବୃତି ହେଉଥାଏ 
ମନେ ମନେ; 


ମୋର ଧମନୀରେ ରକ୍ତକଣିକା ପରି 
ନିଶ୍ଚିତ ସେ ଚମକି ଉଠିବ 

ଦିନେ ନା ଦିନେ । 

oo 

ଶେଷ ଦୂଶ୍ଯ 


ପ୍ରେମର ଅଙ୍କୁରୋଦ୍‌ଗମ ପାଇଁ 
ତୁମର ସଲଜ ଚାହାଣୀ 
ଯଥେଷ୍ଟ ଥୁଲା 


ମରିଚିକା ଭିତରେ ଦେଖୁଥିଲି 
ପ୍ରେମର ଦେବୀ 

ତମେ ବୁଡି ସାରିଥଲ ବହଳ 
ଅନ୍ଧାର ଭିତରେ 

ମୋ ହୃଦୟର ଗଭୀରତାରେ 
ନଥଲା କିଛି ଅନ୍ଧାର 


ଆଲୋକ ଭିତରେ ଆମେ ସଜିଲ 
କରିଥିଲେ ରଥ 

ନହେଲେ କେବେଠୁ ଅନ୍ଧାରରେ 
ଖସି ପଡିଥାନ୍ତା ଗୋଡ | 


ତୁମ କଥା ଝରିପଡେ ଚୁନ୍ଦାବୁନ୍ଦା 
ଶୀତର କାକର 
ମୋ ଲୁହରେ ଧ୍ଵନି ତୋଳେ 

ଅସଜଡା ତାରକାର ଗୀତି 
ପ୍ରେମ ବୋଲି ସାଉଁଟୁଛି 
ଆତ୍ମାର ସବୂ ଉପଚାର। 


ଖାଲି ଟିକିଏ କହିଥାନ୍ତ ହୃଦୟେଶ୍ବରୀ 

ତମେ ଅଛ ବୋଲି 

ମୋ ଶବ୍‌ଦର ପ୍ରତିଧ୍ଵନି ତୋଳିବାକୁ 

ଆତ୍ମାକୁ ମୋ ଆଲୋକରେ ଦେବା ପାଇଁ ଭରି। 


ତମେ କିନ୍ତୁ ବେଶ୍‌ କଲ 

ପ୍ରେମକୁ ଫେରାଇ ନେଲ 

ଯେତେ ସବୁ ପ୍ରତିଶ୍ରୁତି ନିଅଣ୍ଟ ହେଲା 
ଶୋଷ ମାରିବାକୁ 

ମୋ ଧୈର୍ଯ୍ୟର ବନ୍ଧ ଭାର୍ଗିଦେଇ 
ନୂଆ ଏକ ଦୃଶ୍ୟ ଗଢ଼ିବାକୁ 
ଚାଲିଗଲ କୁହୁଡି ଭିତରେ | 


ହୃଦୟେଶ୍ବରୀ ! 
ଗଭୀର ଦେହର ଉପତ୍ୟକା ପରେ 
ତମର ସଲ୍ଲଜ ଚାହାଣୀ 

ବ୍ୟର୍ଥତାର ସୀମାରେଖା ଟାଣେ 
ମୁଁ ବି କିଲ୍ବିଲ୍‌ ହୁଏ 

ମିଛ ମିଛ ତମରି ସମ୍ପର୍କର 

ଶେଷ ଦୃଶ୍ୟ ବାଟବଣା କରେ। 
ao 

ମିସ୍‌ କରୁଛ 


ମୁଁ ଯେତେ କଲ କଲେ ତୁମେ 
ଉଠାଅନି 

ମୁଁ ଜାଣେ ତମେ ଆଉ ମୋର 
ହୋଇନାହଁ 

ହଠାତ ସବୁକିଛି ଭୁଲି 
ପ୍ରକୃତିସ୍ଥ ହେଲାବେଳକୁ 
ତମେ କଲଟିଏ କରି 
ଚମକାଇ ଦିଅ; 


ତମପାଇଁ ମୁଁ ବାଧ୍ ହୋଇ 

ଚୁପ୍ଚାପ୍‌ ବସିଛି ବ୍ରାହ୍ମଣୀ କୂଳରେ 
ସେଇ ବୌଦ୍ଧ ସନ୍ୟାସୀ ପରି 

ଯିଏ ଦଳିତ ନାରୀଟିକୁ ଯୋଗିନୀ 
ସଜାଇ ସଂସାରର ବିଷ ପିଇଥିଲା 
ପୌରୁଷ ଜାହିର୍‌ କରିବା ପାଇଁ 

ମୁଁ ବି ସେମିତି କିଛି କରିବାର 

ସଂକଳ୍ପ ନିଏ | 

ସ୍କୁଲ ପିଲାମାନେ ସ୍କୁଲ ଯିବା ବାଟରେ 


ତମକୁ ଦେଖନ୍ତି ଘର ଓଳାଉଥାଅ 
ଅଗଣାରେ ପକାଉଥାଅ ଚିତା 

ତକେଇଥାଅ ନାତିର ଆସିବା ବାଟକୁ | 
ମୁଁ ବି ଚୁପ୍ଚାପ୍‌ ବସିଥଲାବେଳେ 
ତମର ସୃତି ପରି ପଶିଆସେ ନାତୁଣୀ ` 
ଚାରିବର୍ଷର ପିଲା ମୁଚ୍‌ ମୁଚ୍‌ ହସି କହେ 
କାହାକୁ ମିସ୍‌ କରୁଛ କି ? 


ଚଢେଇ ପରି ଏ ଡାଳରୁ ସେ ଡାଳ 
ଉଡିଯାଏ ସୃତି 

ନାତୁଣୀ ମୋ ଆଖ ବନ୍ଦ କରି କୁହେ 
ଅଜା ଆସ ଖେଳିବା 

ମୋତେ ହରେଇ ପାରିବନି ତମେ 
ଚକୋଲେଟଟିଏ ଧରେଇ ଦେଇ 

ହସି ହସି କୁହେ ଆସ 

ଯେମିତି ତମେ ସ୍ମିତ ଚାହାଁଣୀଟିଏ ହାଣି 
ଚାଲିଯାଉଛ ଚାଳିଶ ବର୍ଷତଳେ 


ଚାଳିଶ ବର୍ଷର ସୃତିକୁ ମୁଁ 
ଧରିପାରେନା 

ଚାରିବର୍ଷର ନାତୁଣୀ ଅନାୟସରେ 
କହିପାରେ ତମେ ମିସ୍‌ କରୁଛ 
କାହାକୁ ? 

go 

ହୃଦ୍‌ପୋଡାର ଧୂଆଁ 


ତମେ ବଦଳାଇ ଦେଇପାର 
ତମର ମତ 

କେଲେଣ୍ଡରରୁ ଲିଭାଇ ଦେଇପାର 
ସବୁ ତାରିଖ ମିଳନର 

ଅଭିସାରର ମୁହୂର୍ଭ 


ଯାହା ମୁଁ ତୁମକୁ ଦେଇଛି 

ଦିନ ଦିନ ରାତି ରାତି ପଳପଳ 
ହୃଦୟକୁ ନିଗାଡି 

ଆଉ କିଛି ସମୟ ପରେ ସବୁକିଛି 
ସ୍ୃୃତି ତୁମର ଗଛ ହୋଇ 
ମାଟିରେ ଠିଆ ହେବେ 

ଆମର ପ୍ରେମର ଦସ୍ତାବେଜ ସବୁ 
ଶିତ ରତୁର ପତ୍ର ପରି 

ଝଡିବା ଆରମ୍ଭ କରିବେ। 

ମୁଁ କିଛିଟା ଦୁଃଖରେ ହତାଶରେ 
ମୁହଁ ବୁଲାଇ ଦେଖେତ 

ଉଦ୍ଦିଷ୍ଟ ସ୍ଥାନରେ ତମେ ନାହଁ 
କିଛି ବି ସ୍ୃତି ନାହିଁ ତମର 
କେବଳ ଯା ବହି ଯାଉଛି ବ୍ରାହ୍ମଣୀ 

କୂଳର ସେଇ ପଥରରେ ମୁଁ 
ବସିଛି ଏକା 

ତମେ ନାହଁ 

କେବଳ କେହି ଜଣେ ନିଘା ରଖୁଛି 
ମୋର | 


ଆମ୍ଭ ସମର୍ପଣର ମୁହୂ 

ତମେ ବଦଳେଇ ଦେଇଛ 

ମୁଁ ବି ଇଚ୍ଛାକରେ କେଲେଣ୍ଡରର 
ସବୁ ତାରିଖକୁ ମିଛରେ 
ପରିଣତ କରିବାକୁ 

ଦିଗ୍ବଳୟ ଧାରରେ | 


ମୁଁ ଫେରିଛି ବାରଂବାର 

ଉତ୍‌ଫୁଲ୍ଲ ପରାଜୟ ଧରି 

ତମେ ହସିଛ ଖଲି ଖୁଲି 

ଚିକକଣ ଚାହାଁଣିରେ 

ମୋ ପୋଡି ଯାଉଥବା ହୃଦୟକୁ ଦେଖୁ 
ପାଗଳ ପଥକଟିଏ ପରି 

ଜଙ୍ଗଲ ଚାରିପାଖ 

ଏବଂ ହୃଦୟର ପ୍ରତିଟି କୋଠରୀରୁ 
ହୃଦପୋଡାର ଧୁଆଁ ଆସୁଥବ। 

oo 

ଅଜଣା ଯାତ୍ରା 


କନକନିଆ ଶୀତରେ 
ଚାଲିଛି ମୁଁ ବାଟ ଖୋଜି 
ଅଫେରା ସୃତିମାନଙ୍କ ଘେରରେ | 


କାହିଁକି ଏତେ ଆଡମ୍ବର ମିଥ୍ୟାର 
ଦାଣ୍ଡପିଣ୍ଡାରେ ଶ୍ଵାସରୋଗୀ ବାପାର 
ଖୁଁ ଖୁ କାଶ 

ଭିତରେ ମଉନମୁହିଁ ମାଆର 
ଚିଟଫଣ୍ଡ କାରବାର 

ରାତି ଆକାଶର ଜହ୍ନ ଯେମିତି 
ଆଉ ଗୋଟିଏ ମହାକାଶର ; 


ତୁ ଠିଆ ହୋଇଛୁ ଘର ସାମ୍ପା 
ନିମଗଛ ମୂଳରେ 

ଯେମିତି ଦ୍ରୌପଦୀ କୂରୁସଭା ତଳେ 
ସମୟ ହୁରୁଡି ଯାଇଛି ଜଙ୍ଗଲକୁ 
ହାତରେ କିଛି ନାହିଁ ପ୍ରେମର 

ଖାଲି ଶୂନ୍ୟ ମିଶାଣ 

ଧାନ ନ ଥିବା ଖଳାରୁ ଉଠୁଥାଏ 
ଧୂଳି ପରି ଗୀତର ଲହର 

ସମ୍ପର୍କ ଯେମିତି କୁହେଳିକାମୟ 

ସତରେ ମୁହୂର୍ଭସବୁ ଉଭାନ 
କେତେ ଶୀଘ୍ର ଯୁଦ୍ଧର ଘୋଡା ପରି 
ଖୁରାରେ ଉଠୁଥିବା ଧୂଳି 

ଘୋଡାଇ ପକାଉଛି ସୃତି ସବୁକୁ। 


ନିମ ଗଛ ଅଗରେ ବସିଲାଣି 
ହଳଦିବସନ୍ତଟିଏ 

ତୋର ନିଘା ନାହିଁ ସେପଟେ 
ମୁଁ ଦି ଚାରିଥର ଟହଲ ମାରିଲିଣି 
ଦୃଷ୍ଟି ଆଢୁଆଳରେ 

ତୋ ଅପା ଚିହିକି ଉଠୁଛି 

କିଏ ସେଠି ? 


ଯେମିତି ସେ ତୋର ସୁରକ୍ଷା ପାଇଁ 
ତତ୍ପର 

ତୁ ସେମିତି ଅନେଇଛୁ 

କାହାକୁ 

କନକନିଆ ଶୀତରେ ମୁଁ 

ଅଜାଡି ଦେଇଛି ସବୁ ସୃତି, ସବୁ ସ୍ଵପ୍ନ 
ସବୁ ପ୍ରେମ ତୋ ହାତରେ 

ଅଜଣା ଯାତ୍ରାରେ 

ଯିବା ପୂର୍ବରୁ | 

ସାଉଁଟା ସ୍କୃତି 

ତୁ ମୋର ପ୍ରେମ ତୁ ମୋର ଜଂଜାଳ 
ମୁଁ ତୋର ସମୟ ତୋର ପ୍ରାରସ୍ଧ 
ତୋର ଇହକାଳ | 


ଏବେ ପଥସାରା ତୋର ମମତାର ଛାଇ 
ଏବେ ଦେହସାରା ତୋର ବେପଥୁ 
ସ୍ଵପ୍ନସାରା ତୋର ହୃଦବେଦନା 

ତୋର ଘର ଅଗଣାରେ ଯେଉଁ ତୁଳସୀ ଗଛ 
ତା'ରି ବାସ୍ପା ହିଁ ସୃତି 

ତୁ ଯେଉଁ ଟାଉନବସରେ ଅଫିସ ଯାଉ 
ତାର ଝର୍କାର ଦୃଶ୍ୟ ହିଁ ମୋକ୍ଷ 

ତୁ ଯେଉଁ ମଲରେ ସେଲସଗାର୍ଲ 

ତାର ପ୍ରତିଟି ବିଜ୍ଞାପନରେ ଆମର ପ୍ରେମ। 


ମୁଁ ପାହାଡକୁ ଦର୍ପଣ ଭାବି 
ଦେଖୁଛି ପ୍ରକୃତିର ମୁହଁ 
ମୃତ୍ୟୁରେ ମୋର ବାରବାର ତୁ ସମାହିତ 
ହୃଦୟେଶ୍ବରୀ 
ତୋର ପରିଚିତ ଗଳିରେ ମୋର 
କ୍ରିକେଟ ଖେଳ 
ସୁଖ ଭିତରେ କଡ ଲେଉଟାଏ 
ଅଧା ପା ସକାଳ | 

ଏବେ ସମସ୍ତେ ଉଠି ଆସିବେ 
ଖେଳକୁ 

ଏବେ ସମସ୍ତେ ଚା” ପିଇବାକୁ 
ଉଦ୍‌ବିଗ୍ଧ ହେବେ 

ଏବେ ପୁଣି ପ୍ରେମର ନଉକା 
ହୃଦୟ ନଭରେ ଟଳମଳ ହେବ 
ଅରୁଣସ୍ତମ୍ଭ ସାମ୍ପାରେ ଭିଖାରୀଟିଏ 
ଚିକ୍କାର କରୁଥିବ ' ରଖ ଜଗନ୍ନାଥ!” ; 
ଗୋଳ ଭିତରେ ବାରି ହେବନି ଶବ୍ଦ 
ବାରି ହେବନି ଧ୍ଵନି 

ବାରିହେବନି ସଂଗୀତ 

ଆର୍ଭର , ପ୍ରେମିକର, ଭକ୍ତର | 


କେହି ଶୁଣିବେନି, କେହି ବୁଝିବେନି 
ହୃଦୟ ତଳରେ କରତ ଚାଲୁଥ୍‌ବାର ଶବ୍ଦ 
ଆଡମ୍ବରହୀନ ଜୀବନଟିଏ ସେଥରୁ 
ସାଉଁଟୁଥବା କରତଗୁଣ୍ଡକୁ, ସୃତିକୁ 
ସାଉତୁଥିବ ଶୁଭ୍ର କରାଟରେ 

ସ୍ବପ୍ନକୁ ସତ୍ଯକରି 

ଶବ୍ଦକୁ କବିତା କରି | 

go 

ଗୃହବନ୍ଦୀ 


ଜୀବନକୁ ବିଶ୍ରାମାଗାର ଭାବି 
ବସିଯାଇଛି ପ୍ରିୟଂବଦା 

ବିନାୟକ କିଣି ଆଣିଛି ମାସଯାକର 
ପରିବା, ଘରକରଣା ତେଲ ଲୁଣ; 
ଘରୁ ବାହାରିବା ମନା 

ସର୍କାରଙ୍କ ଘୋଷଣା ଦିନକୁ 
ଶହେଥର ଦୋହରାଏ ପ୍ରିୟମ୍ବଦା 
ବାହାରକୁ ଯିବା କଣ ଦରକାର ଯେ” 
ଜୀବନସାରା ତ କାମ କାମ 

ସକାଳୁ ରାତି ଏଗାରଟା ଯାଏ ଖଟିଲ 
ଫୁରସତ ନାହିଁ; ପିଲାକବିଲାଙ୍କ ପାଇଁ 
ସମୟ ନାହିଁ 


ପଇଁତିରିଶ ବର୍ଷ ତଳେ ବିବାହ 

ଥରେ ବି ନିଘା କରିନ ସ୍ତର ମୁହଁ 
କେମିତି ଝାଉଁଳି ଗଲାଣି 

ମଧୁମେହ ଝୁଣି ଖାଉଛି ଦିହ 

ରକ୍ତଚାପ ଓଷଧ ଖୁଆ ଚାଲିଛି 

ସେଇ ଚତୁର୍ଥ ରାତିର ମୁହଁ ଚାହାଁ ଚାହିଁ 
ବାସ ପଇଁତିରିଶ ବରଷ 

ଖସିଗଲାଣି ୟା” ଭିତରେ 

ଟିହ୍ସାଜଣା କେତେ ହଜି ଗଲେଣି 
ବଦଳି ଗଲାଣି ଚିହ୍ନା ରତୁର ଠିକଣା 
ଗାଁ ଗଳି ଘର ଦିଶୁନି 

ସହରର ଦର୍ପଣରେ 

ଚିରସ୍ରୋତା ବ୍ରାହ୍ମଣୀର ସୁଅ 
ହଜିଗଲାଣି ସ୍ୃତିର ବାଲିଶେଯରେ 
ରୂପ ବଦଳି ଗଲାଣି ପାହାଡର ଯେଉଁଠି 
ଶ୍ରମଣମାନେ ଯୋଗସାଧନ କରୁଥିଲେ 
ଉଚୁଡି ଗଲାଣି ଚଉଷଠି ଯୋଗିନୀଙ୍କ 
ଦରବାର, ଗଗନ ଶିବଙ୍କ ମନ୍ଦିର 
ଲିଭିଗଲାଣି ଶିଳାଲେଖ 

ଚିହ୍ଵାଜଣା ସୃତିର ଫରୁଆରୁ 
ହଜିଗଲାଣି ସମ୍ପର୍କର ସେତୁ 

ସ୍ଵାର୍ଥର ବହୁମୁଖୀ ଯୋଜନାରେ। 


ବିନାୟକ ଭାବିନେଇଛି 

ପ୍ରିୟମ୍ବଦା ହିଁ ତାର ଭବିଷ୍ଯତ ଅତୀତ 

ଓ ପ୍ରେମର ସିନ୍ଦୁକ 

ଯା” ଭିତରେ ମହଜୁଦ୍‌ ଅଛି ସତି, ପ୍ରେମ 
ମମତାର ପାହୁଲାସବୁ ବହୁଦିନର 
ପ୍ରିୟଂବଦାର ରୂପ ବଦଳିଛି 

ସ୍ଵଭାବ ବଦଳିନି, ଦୁଃଖରେ 

ଝଲକୁୂଛି ଚାହାଣି, ଅଭାବରେ 

ସ୍ଵପ୍ନ ସବୁ ଦିକ୍ଦିକ୍‌ ଜଳୁଛନ୍ତି ଆତ୍ମାରେ 
ସ୍ବେହାସ୍ପଦ ରୋମାଞ୍ଚରେ ଲେଖୁ ଦେଉଛି 
ଜୀବନର ବାର, ଦାଂପତ୍ୟର କବିତା। 

ପ୍ରିୟଂବଦା, କୁହାଟ ଛାଡିଲା 

କଳାଘୁମ ମେଘ ଉହାଡର ଘଡଘଡି ପରି 
ରୁହ ଯା' ନା କୁଆଡେ 

ଥମକି ଛିଡା ହେଲା ବିନାୟକ 

ପ୍ରଥମଥର ଜୀବନରେ ଅଭାବନୀୟ 

ଏ ଘଟଣା, ଡହଡହ ଖରାବେଳ ପରି 

ଆମ୍ବା ତାତି ଉଠିଲା ବିବାହର ପଇଁତିରିଶ 
ବର୍ଷ ପରେ ନିଥର ଭୂଇଁରୁ କାଳର ଡାକପରି 


ପ୍ରିୟମ୍ପଦାର ଆଖୁ ବିଷ୍ପାରିତ 

ବିନାୟକର ପ୍ରଗଳ୍ଧ ଚରିତ୍ର ଚୁପ୍‌ 

ଯେମିତି ଘର ଭିତରେ ଆଜ୍ଞାଧୀନ ସେବକ 
ଗୁହବଂଦୀ ସମସ୍ତେ 

ସାରା ପୂଥବୀ ପାଇଁ ପ୍ରିୟମ୍ବଦା ବି 
ବିନାୟକ ବି। 

Qu 

ଜୀବନର ଅଙ୍କ 


ପାହାଡ଼ର କୋଳ ଛାଡି ସେ ଆସିଥିଲା 
ଆକାଶର ଧାରେ କଜଳ ପରି 

ଗାଁ ଗଣ୍ଡା ଡେଇଁ, ପ୍ରେମର ଫଲ୍‌ଗୁ ଡେଇଁ 
କପୋତର ବିରହ ଉଡାଣ ଡେଇଁ 
ମାଛରଙ୍କା ଓ ହଳଦୀବସନ୍ତର 

ରଙ୍ଗ ଭେଳିକିକୁ ପ୍ରତ୍ୟାଖ୍ୟାନ କରି; 


ଧାନକ୍ଷେତର ସବୂଜ ବଦଳୁ ଥଲା 
ଚଳଚ୍ଚିତ୍ର ପରି 

ଗାଁ ମୁଣ୍ଡ ତାଳବଣର ଉଚ୍ଚତା ଦିଶୁଥିଲା 
ଯାଦୁୂଗରର ଚାଲାକି ପରି 

ଚଙ୍ଗ ଚଙ୍ଗ ଚାହାଁଣିରେ ଚାହିଁଥଲା 

ଗାଁ ନାଟକର ନାୟିକା ନାୟକକୁ ନୂହେଁ 
ମୂତ ସୈନିକ ଭୂମିକାରେ ଗଳଦ୍ଘର୍ମ 
ସାର୍ବଜନୀନ ପହିଲି ମାମୁଁକୁ ; 


ଗାଁ ଦେଉଳରେ ମାଜଣା କରୁଥୂଲେ 
ମହାପାତ୍ରେ ପ୍ରଭୁ ତମେ ହିଁ ତମେ 
ମୋତେ ଜଣାନାହିଁ ପୂଜା ଅର୍ଚ୍ଚନା 
କଢେଇ ନିଅ ବାଟ ଦେଖାଇଦିଅ 
ଦୃଶ୍ୟ ଜଗତର ମଙ୍ଗଳ ପାଇଁ 

ମହାବାତ୍ୟାରେ ଭାଙ୍ଗିଲା ପରି ମେରୁଦଣ୍ଡ 
ମହାପାତ୍ରେ ଲୋକଙ୍କ ଅହଙ୍କାରକୁ ଭାଙ୍ଗି 
ସ୍ଥାପୁଥୁଲେ ଗଗନଶିବଙ୍କ ବିଶାଳ ଲିଙ୍ଗ 
ସମୟ ଡେଇଁ ସଂପ୍ରଦାୟ ଡେଇଁ 
ଅଭାବୀ ମଣିଷର ହସରେ ଫୁଟାଉଥଲେ 
ସାମ୍ୟବାଦର କାରୁଣ୍ଯ; 


ଛଳ ଛଳ ସମୟର ଶୈଶବକୁ ଡେଇଁ 
ଯୌବନର ଅଭିଆଡି କେନ୍ଦୁଗଛ ପରି 

ତମେ ମୋର ଫଳ ସବୁ ଖାଅ 

କୋଟିକେ ଗୋଟିଏ ମୋର ମିଳନ ଆକାଂକ୍ଷା 
ଗୋଲାପୀ ଓଠର କଳାତିଳ ଚିହ୍ନ 

ପ୍ରାଣଖୋଲା ହସୁଥବା ନିଧ୍ବଆନ୍ନା 

ବାଡିପଟ କ୍ଲାନ୍ତ ଅପରାହୁ। 


ଆମ ସବୁ ସମ୍ପର୍କର ଆମ୍ବକଶି ବାସ୍ପା 
କୋଇଲିର କୁହୁ ପରି ଖେଳିଯାଏ 

ଗଛ ଡେଇଁ ନଦୀ ଡେଇଁ 

ହୃଦୟର ହୁଦସ୍ତ ପରଂପରାର ଆତୁରତା ଡେଇଁ 
ମହାପାତ୍ରେ ପହିଲି ମାମୁଁ ସଙ୍ଗେ 
ଗଞ୍ଜେଇ ଟାଣିବା ବେଳେ 

କଷୁଥଲେ ଜଂଜାଳିଆ ଜୀବନର ଅଙ୍କ; 
ପାହାଡର ଆଲିଙ୍ଗନ ଡେଇଁ 

ଆକାଶର ସରୁଧାରେ ଜହ୍ମ 

ଫିକ୍‌ ଫିକ୍‌ ହସୁଥାଏ ଜୀବନ । 

oo 

ଆସିଛ କି ୨? 


ତମର କୂଟତାରେ 
ସାରାଟା ଜଙ୍ଗଲର 
ଗଛ; 
ମୋର ପ୍ରେମରେ 
ସାରାଟା ଆକାଶର 
ପକ୍ଷୀ; 


ପକ୍ଷୀ ଓ ଗଛର 

ଶତୃତା ଜଣା ପଡ଼ୁ ନଥୁଲା 
କିନ୍ତୁ ପକ୍ଷୀଟି ଆସିଥୁଲା 
ଗଛଟି ମରିବା ପୂର୍ବରୁ 
ଶେଷ ଗୀତ ଗାଇବାକୁ | 


ତମେ ? 


ଆସିଛ କି ? 
go 

ତମ ପ୍ରେମରେ ଗୋଟିଏ ମୁହୂର୍ଉଁ 


ତମ ପ୍ରେମରେ ଗୋଟିଏ ମୁହୂ୍ଇ 

ପ୍ରିୟମ୍ବଦା, ଭାଙ୍ଗିଯାଏ ଜୀବନର ଅଳୀକ ପ୍ରାଚୀର 
ନିରୁପାୟ ମୁଁ ଭାରିଛି ଶୋଷର ସୋରେଇ 
କଯୁଧାଇଁ ପଥୁକକୁ ଦେବି ବୋଲି 

ସାଇତିଛି ମଖମଲି ସୃତି 

ଏହା ମୋର ଉର୍୍ବଗତି ନା ଅଧୋଗତି 

ଯାହା ହେଉ ସମୟର ଶତାବ୍ଦୀର 

ଲିଭିଯାଏ ତାମ୍ରପଙ୍ଗ ଶିଳାଲେଖ 

ଘୋଷଣାନାମା ମାନଚିତ୍ରର ; 


ଉଷୁମ୍‌ କୃହୁଡିର ଘର 

ତମ ପାଇଁ ନିର୍ମାଣିଛି ଦକ୍ଷିଣ ମେରୁରେ | 
ବିଚିତ୍ର କ୍ଷୁଧାରେ ସଜାଇଛି ଚିତ୍ରପଟ୍ଗ 
ଧାରଧାର ତୁଷାର ଚିତ୍ରିତ ଛବି 

ଅଗଣା ସାରା, ଆଁ କରି ଧାଉଁଛନ୍ତି 
ନିରୁପାୟ ପ୍ରଜାପତି ଦଳ 


କ୍ଷୀଣ ଏକ ହଁ ପାଇଁ ନିଅଣ୍ଟ ହୁଏ 
ଜୀବନକାଳ 

ସାମାନ୍ୟ ନାଁଟିରେ ଦ୍ରବୀଭୂତ 
ଅଚଳାଚଳ ସଂପତି, ସନ୍ଦେହର ଯଉଘର 
କ୍ଷଣିକରେ ଭସ୍ମୀଭୂତ ହୁଏ; 

ଏ ଅଦ୍ଭୁତ ଭଲ ପାଇବାର 
ଶେଷ କେଉଁଠି 

ମୋ ସ୍ୃତିର ଚଢ଼େଇ ଉଡିଯାଏ 
ଦକ୍ଷିଣରୁ ଉତ୍ତର ମେରୁକୁ 
ତୁନ୍ଦ୍ାଞ୍ଚଳ ଡେଇଁ ଫେରିଆସେ 
ମାନମୟୀ ତମ ଦେହର ଚିଲିକାକୁ 


ଏ ସମ୍ପର୍କର ମାନପତ୍ର ତମର 

ନା ମୋର ପ୍ରାପ୍ୟ 

କେହି ଜାଣନ୍ତି ନାହିଁ କେମିତି ପ୍ରେମରେ 
କଲବଲ ହୁଏ ହୁୃଦୟଟେ 

ଅଶ୍ଵମେଧ ଯଜ୍ଞର ଅଶ୍ଵ ଖେଦିଯାଏ 
ଦିଗଦିଗନ୍ତରେ 

ଗୋଟିଏ ମୁହୂର୍ଭ ପାଇଁ ପରାଜୟ 
ବରିନେବା ଭବିତବ୍ୟ ହୋଇପାରେ 
ଆସୁଥାଇପାରେ ସୁଖ ବୋଝେଇ ଶେଷ ଟ୍ରେନ 
ପାହାନ୍ତି ପହରେ 

ତମ ପ୍ରେମରେ ଗୋଟିଏ ମୁହୂ୍ଭ ପାଇଁ 
ଉତ୍ସର୍ଗୀପାରେ ଶହେ ଜୀବନ ଶହେ ମରଣ 
ଗଛର ଆଗଡାଳରେ ଟାଙ୍ଗି ଦେଇ 
ସ୍ବାଭିମାନର ଜ୍ଵଳନ୍ତ ମଶାଲ 

ହସର ଅସରନ୍ତି ଝର୍ଣ୍ଣା କୂଳରେ 

ବସିଯାଏ ବୋଧ୍ୂସତ୍ତ୍ବ ପରି 

କାମନାର ଘୋଡା ଚଢ଼ି ତମେ ଆସ 
ଦିଗ୍ବିଜୟ କରି 

ତମେ ଦେଖ୍ବ ଦୁନିଆରେ 

ସବୁକିଛି ବଦଳିଗଲେବି 

ନିରାପଦ ଦେହ ଦୂର୍ଗରେ ଦୀପ ଜଳୁଥବ 
ତୁମ କାମନାର 

ମୁଠାରେ ମୋ ସଂକୁଚିତ ସାରାଟା ଆକାଶ 
ଲାଖ ରହିଥିବ 

ପକ୍ଷୀର ଉଡାଣ ପାଇଁ ନବ ଖଣ୍ଡ ପୂଥୀ 
ଅକୂଳାଣ ହେବ 

ତମ ପ୍ରେମରେ ଅଦଭୁତ ମୁହୂର୍ଭଟିଏ 
ଶେଷହୀନ ତୃଷାର୍ଭର ଓଠ ଧାରେ 
ଅତିକ୍ଷୁଦ୍ର କବିତାଟେ 

ଲେଖୁ ଦେଇଯିବ। 

ao 

ଅଫେରା ସ୍ଵପ୍ନ 


ନିଃଶବ୍ଦ ଅଦୃଶ୍ୟ ତୋପ 

ସେ ବିଛେଇଛି ରାସ୍ତା ସାରା 

ଯେମିତି ଲାବଣ୍ଯୟବତୀର ଚୋରା ଚାହାଣୀ 
ମନୁଷ୍ୟର କ୍ରମୋନ୍ସତିର ଦସ୍ତାବେଜ 
ଲେଖା ସରିଛି ଏଇ ନଦୀ କୂଳରେ 

ପ୍ରାଣୀ ଓ ପୂଥବୀ ଭିତରେ ଥବା 

ନିବିଡ ଯୋଗସୂତ୍ର 

ନିଶ୍ଵାସ ପରି ନିତ୍ୟ ପବିତ୍ର 

ଭୋକ ପରି ନିଜର 

ପ୍ରେମ ପରି ସୁଆଦ; 


ଡଙ୍ଗାଟିଏ ବହୁଦିନ ଅବ୍ୟବହୃତ ହୋଇ 
ପଡିଛି ନଦୀ ମୁହାଣରେ 

ଯେମିତି ଅପେକ୍ଷା କରିଛି କାହାକୁ 
ପାରି କରିବାକୁ ଭବସାଗର 

କାତ ପୋତିହୋଇ ପ୍ରସ୍ପେ କାଦୁଅ 
ଲାଗିଛି; ଚିଲଟେ ବସିଛି ଉପରେ 
ବେଧଡକ ତପସ୍ୟାରେ 

ନଦୀ, ଚିଲ, ଡଙ୍ଗା, କାତ 
ଏମାନେ କଣ ଜୀବନ କଥା କୁହନ୍ତି 
ଗୋପନୀୟ ପ୍ରେମର ଗୀତ ଗାଆନ୍ତି 
ମାଟିର ସ୍ଵପ୍ନ ଦେଖାଇ 

ଅପହଁଚ ଆକାଶର ନୀଳିମାରେ 
ଭୁଲି ଯାଆନ୍ତି 


ଏ ସମସ୍ତ ପ୍ରାଣୀ ଏ ସମସ୍ତ ଦୃଶ୍ୟ 
ଖାଲି ଏକ ସାନ୍ତ୍ଵନା 

ହାରି ଯାଇଥବା ମଣିଷ ପାଇଁ 

ଖାଲି ଏକ ବିଡମ୍ବନା 

ପ୍ରତାରିତ ନାୟକର ଅଭିଷେକ ପାଇଁ; 


vu 


ନାୟିକାର ଅନାସକ୍ତ ନିର୍ଯ୍ୟାତନା ପାଇଁ, 


କେବଳ ଗୋଟିଏ ଅର୍ଥ ବାହାରିପାରେ 
ଚିଲ ଦେଖୁପାରେ ସୁଦୂରର ଦୃଶ୍ୟ 
ନଦୀ ଧୋଇପାରେ ପଦପଙ୍କଜ 
ଡଙ୍ଗା ନାରୀର ଲୁହ ବୋଝେଇ କରି 
ଟଳମଳ ହେଲାବେଳେ 

କାତ ଦେବ ଆଶ୍ରୟ; 


ମୁଁ କହୁଛି ମୋର ପ୍ରେମ ପରି 

ଏସବୁ ମିଛ 

ଏଇ ନଦୀ କୂଳରେ ପରମାର୍ଥ ଲାଭ 

ଉଡୁଥିବା ଗେଣ୍ଡାଳିଆ ସବୁ ଗୋଟିଏ ଗୋଟିଏ 
ଚିତ୍ରରାଗ 

ଆହା ଏଇ ନଦୀ କୂଳକୁ କଢେଇ ଆଣିଥିବା 
ସେ ମମୟୂରଚୂଳିଆ ଶିଶୁଟି 

ମିଛ ନ ହେଉ 

ମିଛ ନ ହେଉ ମୋର ସବୁଯାକ ଅଫେରା ସ୍ଵପ୍ନ 


ogo 

ଭାବନାର ଦସ୍ତଖତ 


ପର୍ବତ ଅରଣ୍ଯର ଶେଷପଫର୍ଦଦ 
ନୁହେଁ, 

ସେ କଣ ଜାଣେନା ଧୀରେ ଧୀରେ ଛିଡେ 
ଛିଡି ଛିଡିତ ମାଟି ଯାଏ... 

ସ୍ଵପ୍ନ ପରି ଶୀଘ୍ର ଶୀଘ୍ର ବଢେ 
ବଢ଼ି ବଢ଼ି ତ ଆକାଶ ଯାଏ... 
ପର୍ବତ ବଢ଼ୁ ଛିଡ଼ୁ 

ଏତ ଶେଷ କଥା ନୁହେଁ ମଣିଷର 
ଯଦିଓ ପ୍ରକୃତି ପ୍ରାର୍ଥନା ମୁଦ୍ରାରେ 
ଯୋଡ଼ହସ୍ତ 

ଯେମିତି ପର୍ବତ 


କୂଳ ଡେଇଁ ଯାଉଥବା ଅମାନିଆ 
ଝରଣା ପରି 

ଚଙ୍ଗଚଙ୍ଗ ଚାହାଣୀର ପ୍ରେମିକା 
ଏପାଖ ସେପାଖ ଦେଖ 

ଇଶାରା କରେ ଆସୁଚି, ଆସୁଚି 


ପ୍ରେମପତ୍ରର ସବୁ ଫର୍ଦ୍ଦଯାକ 
ନୀଳନୀଳ ଗଛ 
ମଝିରେ ଏକ ଲାଲ ଗୋଲାପ 

ଯେମିତି ସୁଦୂର ଇଲାକାରୁ ଭାସି ଆସେ 
ବଂଶୀସ୍ବଵନ 


ଗାଁ ନାଟକର ରାଧା 

ସତସତିକା କୃଷ୍ଣ ପ୍ରେମରେ ପଡି 

ରାତାରାତି ପଳାଏ ଘର ଛାଡି 

ଦେହର ତାତି ଗରମ କରିଥଲା ପରିବେଶ 
ଯିଏ ଚାଲିଗଲା ଗାଆଁ ଛାଡି 

ତା କାହାଣୀ ଝୁଲି ପଡିଥିଲା ମନ୍ଦିର ବେଢ଼ାର 
ବଉଳ ଗଛ ମୁଳରେ।| 


ଯିଏ ତମ ସାଙ୍ଗରେ ଦିନଟେ କାଟିନି 
ହୃଦୟର ଘନିଷ୍ଟ ଭାବକୁ ପରଖୁନି 
ବିପୁଳା ପୂଥରର ଇତିହାସ ପୃଷ୍ଠାରେ 
ଅକ୍ଷରଟେ ପାଲଟିନି 

ସେହିଁ ତମ ମୁଣ୍ଡ ଉପର ସିଂହାସନରେ 
ଶୋଭାପାଏ। 


ତମ ପରାଣର ଶେଷ ଫର୍ଦ୍ଦ ସେ ନୁହେଁ 

ସେ ଜାଣିଚି 

ସବୁ ଘଟଣାକ୍ରମର ଆଦ୍ୟ ନାନ୍ଦିମୁଖ ସେ ନୁହେଁ 
ସେ ଜାଣିଚି 

ଜୀବନ ଜଂଜାଳରେ ଦାନାବାନ୍ଧିଥବା ସୃତିର 
ସକରୁଣ ଉଦ୍‌ବେଳନ ସେ ନୁହେଁ 

ସେ ଜାଣିଚି 

ସେ ଜାଣିଚି ଘଟଣାକ୍ରମ 


୮୬ / ଭାବନାର ଦସ୍ତଖତ 


Digitized by PPRACHIN, SOA 


ସେ ଜାଣିଚି ଇତିହାସର ଭିତର ବାହାର 
ସେ ଜାଣିଚି ଜୀବନର ଆରମ୍ଭ ଓ 
ଶେଷ ଫର୍ଦ୍ଦ; 


ଯଦିଓ ସେ ପ୍ରେମର ବଂଶୀସ୍ବନରେ 
ମିଳାଇ ଯାଇଛି ସମୟ ସହ 

କେମିତି ସେ ଇତିହାସର ଇତିକଥା ହୋଇ 
ଏତେ ଅପରିଚିତ 


ନା ନାଚୁଣୀ ଝର୍ଣ୍ଣାପରି ଚୂଲ୍‌ବୁଲ୍‌ 
ନା ସୁନ୍ଦର ଦୂର ପର୍ବତ 

ସେ ଛିଡୁଥାଏ... ମାଟି ଯାଏଁ 
ସେ ବଢୁଥାଏ ... ଆକାଶ ଯାଏଁ 
ଅବଶିଷ୍ଟ ଥବା ଯାଏ ଚେନାଏ 
ଭାବନାର ଦସ୍ତଖତ 

oo 

ପ୍ରତ୍ୟକ୍ଷଦର୍ଶୀ 


ବୋଧେ ତିନିଜଣ 
ଜଣକ ପରେ ଜଣେ ଦେହର ଶୋଷ 
ମେଣ୍ଟାଇ ଫେରିଥିଲେ 
ଏବଂ ପଡିଥିଲା ରକ୍ତଦାଗ 
ଲୋଚାକୋଚା ବେଡସିଟ ଓ 
ଇତସ୍ତତଃ ଅସଭ୍ୟ ସମୟ; 
ଯେମିତି ବାଟବଣା ନଦୀର ତୀରଭୂମି 
ବର୍ଷାରେ ଖସଡା 
ପୋଲିସର ଜେରା 
ମୁଁ ଜାଣିଥିଲି ଦେଖୁଥିଲି ସମସ୍ତ ଘଟଣା 
କିଛି କହିଲି ନାହିଁ 
କିଏ ପାରେ ଏତେ' ଦହଗଂଜ 
ଗାଁରେ ଆଜିଜାଲି ସେ କିଶୋରୀ ନାହିଁ 
ମୁଁ ଦେଖଛି ପଂଝାଏ ପିଲାବି 
ଆଉ ଦେଖାଯାଉ ନାହାନ୍ତି 
ଝର୍କା ମେଲାଇ ମୁଁ ତକେଇଛି ସମୟକୁ 
ଜଣେ ପଚାରିଲା, କଣ କିଛି ସୁରାକ୍‌ ମିଳିଲା 
ଚିକ୍ମିକ୍‌ ଯୌବନର ଢେଉଛଡା 
ମୁଁ ଚୁପ୍‌ ରହିଲି 
ଆଖୁ ସଂଯତ କଲି ଗାନ୍ଧୀଙ୍କ ମାଙ୍କଡ ପରି 
ଯେମିତି କିଛି ହିଁ ଦୃଶ୍ୟ 
ମୁଁ ଦେଖୁନାହିଁ । 

ପ୍ରତ୍ୟକ୍ଷ ସାକ୍ଷୀଟିଏ ଦର୍କାର ବୋଲି 
କିଏ ଜଣେ କହୁଥିଲା 

ଝିଅର ବାପ ଚୂପ୍‌ ରହିବାକୁ ଅଭ୍ୟାସ 
କରି ନେଇଥିଲେ; 

ଝିଅର ବୟଫ୍ରେଣ୍ଡ କିଛିଦିନ 

ଘର ଆଗରେ ପଇଁତରା ମାରୁଥିଲା 
ଆଖରେ ଥଲା ସବୁକିଛି ସାବାଡ କରିଦେବାର 
ଉଦ୍ଧତ ଚାହାଣୀ 

ସେ ରହି ରହି ମୋ ଆଡକୁ ଚାହୁଁଥିଲା 
କେମିତି କେମିତି ପ୍ରଶ୍ନର ତୀର ଛାଡ଼ୁଥଲା, 
ମୁଁ ଆଉ ଝର୍କା ଖୋଲୁ ନଥୁଲି 

ଯେମିତି ଘଟଣାର ସବିଶେଷ କାରଣ 
ମୁଁ ଜାଣେ ନାହିଁ 

ଯେମିତି ଗୁଗୁପାଞ୍ଚ ଖେନୁଥବା ଶିଶୁ 
ମାଂ ପାକସ୍କୁଳୀରେ କ୍ୟାନସର ଯନ୍ତ୍ରଣା 
ଜାଣେନାହିଁ, 

ମରିବା କାରଣ 

ଡାଳରେ ଓହଳୁଥିବା ଶବର 
ପକ୍ଷୀଜାଣେ ନାହିଁ 

ଅନ୍ଧପୁଟୁଳି ଖେଳରେ ଜାବୁଡି ଧରିଥୁବା 
କିଶୋରୀର ଉନ୍ମାଦନା 

ଅନ୍ଧାର ଜାଣେ ନାହିଁ 


ପୋଲିସର ତଦନ୍ତ ସେମିତି 
ଚାଲିଥାଏ 

ଧର୍ଷିତା କିଶୋରୀଟିର ବୟସ ବଢ଼େ 
ବୟଫ୍ରେଣ୍ଡକୁ ଛାଡି 

ଆଉ ଜଣକୁ ବିବାହ କରେ, 

ବାପ ମା ସମୟ ସହ ଅଭ୍ୟସ୍ତ ଥାନ୍ତି 
ଗେଟ ସାମ୍ପା ଗଛରେ 

ହରେକ ରଙ୍ଗର ପକ୍ଷୀ ଖେଳନ୍ତି 
ପ୍ରତ୍ୟକ୍ଷଦର୍ଶୀ ସାକ୍ଷୀର ଦର୍କାର ନ ଥାଏ 
କିଛି ଜାଣିବା 

କିଛି ପଚାରିବା ପଡେନା 

ଝିଅର ବୟଫ୍ରେଣ୍ଡ ବାଇକ ଧରି ଆସେ 
ଖୁଲମଖୁଲା ଝିଅର ସାନ ଭଉଣୀକୁ 
ବସାଇ ବୁଲିଯାଏ; 


ମୋ ଝର୍କା ନିୟମିତ ବ୍ଯବଧାନରେ 
ଖୋଲେ 
ମୁଁ ଘଟଣା ଭିତରର ଘଟଣା 


ନୂଆ ବ୍ୟବସ୍ଥାରେ ନୂଆ ସମୟରେ 
Ju 

କବିତା ରଞ୍ଚଲା ବେଳେ 


ବିଭିନ୍ନ ବହିରୁ 

ପୋଥୁରୁ ମୁଁ ଶବଦ 

ଖୋଜେ 

ତାକୁ ଖଞ୍ଜି ଖଞ୍ଜ କବିତା ରଞ୍ଚେ 

ପକ୍ଷୀ କହିଲା ମୋ କାକଳୀ ନେ” 
ଗଛ କହିଲା ପବନ ସହିତ ସନ୍ନନନ 
ଖେଳ ନେ” 

ଘାସ କହିଲା ତଳେ ଗଢି 

ମୁଲାୟମ କାକର ନେ” 

ଶବଦ ଖୋଜା ବନ୍ଦ କଲି 

ଦେଖୁଲି ପ୍ରକୃତିକୁ 

ପକ୍ଷୀର ଉଡାଣ ଆକାଶକୁ 

ଗଛର ଉଠାଣ ଆକାଶକୁ 

ମାଟିର ଚାହାଣି ଆକାଶକୁ 
ଆକାଶରେ କଣ ଅଛି 

ନିରୀକ୍ଷଣ କଲି 

ଧଳା ଧଳା ବାଦଲ ଭିତରେ ହଜିଗଲି 
ପ୍ରସ୍ମ ପ୍ରସ୍ପ ମେଘରେ ଦୋଳି ଖେଳିଲି 
ଦେଖୁଲି ଆହୁରି ଉପରେ 

ପକ୍ଷୀଟିଏ ତ 

ମୁଁ ଜାରି କଲି ଅବତରଣ 
ତଳକୁ ତଳକୁ 

ମାଟିକୁ ଚୂମିଲି 

ବର୍ଷା ଭିଜା ବାସ୍ପାରେ ବିଭୋର 
ହେଲି 


ପ୍ରଥମ ପ୍ରେମରେ ପଡିଥିବା 
କିଶୋରୀଟି ଫିକ୍‌ କିନା ହସିଲା 
ପାଗଳ ! 

କବିତା ରଞ୍ଚଲା ବେଳକୁ 

ଗଛ ଠିଆ ହେଲା। 


Qu 

ସୁଢ଼ଳବଦେବ 


ଏବେ ତୁମକୁ ସ୍ମରଣ କରେ, କାବ୍ୟରେ, କବିତାରେ 
ସଂସ୍କୃତିରେ ରାଜନୀତିରେ 

ସିନ୍ଧୁକରେ ସାଇତା ସରିଥାଏ ଶବ୍ଦ, ଅଳଙ୍କାର 
ଯମକ, ଶ୍ଲେଷ ଓ ସମାସ 

ନବବିବାହିତା ପାଟରାଣୀ ପଚାରେ 

କାଳିଦାସ ଓ ବାଣଭଙ୍ଗ ମଧୁଚନ୍ଦ୍ରିକା ରାତିରେ 
ପ୍ରଥମରୁ ଚିହ୍ନିଲ ସପ୍ତମ ରତୁକୁ 

ଅମାବାସ୍ୟାର ଚନ୍ଦ୍ରକୁ, 

ବାଦଲ ଉହାଡରେ ଟିଟିକାର କରୁଥିବା ପକ୍ଷୀକୁ 


ନବରର ଦକ୍ଷିଣରେ ସ୍ଥାପିଲ କନକଚଣ୍ଡି ଇଷ୍ଟଦେବୀ 
କାଳ ଇହକାଳ ସମର୍ପିଲ ରାଜତ୍ବର 

ପ୍ରପାତ ଗାଇଲା ଜଳଦ ନିର୍୍ୋଷ 

ଭଞ୍ଜୀୟ ଶୈଳୀରେ 

ଗୀତଗୋବିନ୍ଦର ମିଳନ ମିମାଂସା 

ରତିଖେଳାର ରାଇଁ ଘାଇଁ ବୁଲା 

ଶ୍ରୀମନ୍ତ ହୁଏ ଓିଜସ୍ବିନୀ ରାତିର ଶିକ୍କାରେ 


ତମେ ସିଂହାସନକୁ ଉତ୍ସର୍ଗୀଦେଲ 
ମଣିଷର ଭବ୍ୟ ନିରାଜନାରେ 
ବିଶ୍ଵାସର ରାଜରାସ୍ତାରେ ବିଛେଇ ଦେଲ 

ପ୍ରେମ ଓ ପଣ୍ୟ, ଧକକା ଖାଇ ଛିଟିକି ପଡେ 
କୁସଂସ୍କାର ଓ ଅନ୍ଧବିଶ୍ଵାସର ମୁହୂଇଁ 

ବଡପଣ୍ଡା ଆଶୀର୍ବାଦ ଶ୍ଲୋକରେ ଯୋଡିଦିଅନ୍ତି 
ପ୍ରଜାର ମଙ୍ଗଳ ହେଉ, ବନସ୍ପତିର ମଙ୍ଗଳ ହେଉ 


ତମରି ଚେଷ୍ଟାରେ ବିଧବାଟିଏ ନିଶ୍ଵାସ ନିଏ 
ପ୍ରଶାନ୍ତିର, ପ୍ରାୟ ସବୂଠି ହାତ ବଢ଼ି ଆସେ 
ଆଶ୍ଵବାସନାର, କିଶୋରୀମାନେ ଆଶ୍ବସ୍ତ ହୁଅନ୍ତି 
ବୁଢ଼ା ଶାଗୁଣା ପଂଝାରୁ ମୁକୁଳି ଯାଇ 
ନାରୀଟିଏ ମୁଣ୍ଡ ଟେକି ଚାଲେ ରାଜରାସ୍ତାରେ 


ଭାଇଗ ମୁଖୀ ପୁଅର ସିଲଟରେ 
ରାଜକୁମାର ଲେଖୁଦିଏ ଅ, ଆ, ତ 
ଅନାର୍ଯ୍ୟ ସାହିରେ ଘୋଷଯାତ୍ରା 

ବିଶ୍ଵନାଥ ଶତପଥୀ ଘୋଷଣା କରନ୍ତି 
ଭିଶ୍ଵର ସଭିଙ୍କ ସ୍ୃତିରେ, ସ୍ବପ୍ନରେ, ପ୍ରାଣରେ 
ପରିଚୟ ଲୋଡାନାହିଁ ଦୁନିଆର, ମୋକ୍ଷର 
ହରିଜନ କିଏ, ଶୁଦ୍ର କିଏ 

ମଣିଷ ମଣିଷ ସଭିଏଁ । 


ପଚାରନ୍ତି ଜଳନ୍ଧର ନିଷ୍ଠଂପ ଚିତ୍ତରେ 

କରୁଣ ନିଶ୍ଚଳତାର ଅପ୍ରତିହତ ଦୀପଶିଖା 
ରକ୍ତାକ୍ତ ସଂଗ୍ରାମର ଆଲେଖୁକା 

ଜିଲିଙ୍ଗି ଓ ଜୟନ୍ତିକାକୁ ଏକା ସ୍କୁଲର 
ଆସନରେ ଭରି କରିବା ଅକୂତୋଭୟ ନିର୍ମାଣ 
ଶିଖା ଅନିର୍ବାଣ; 

ବିଜ୍ଞାନର ସନ୍ଧିପତ୍ରରେ ସ୍ଵାକ୍ଷର କରି 

ଭାଙ୍ଗ ପଡିଥିବା ଛିନ୍ନଛତ୍ର ଓଡ଼ିଆଙ୍କୁ ଯୋଡି 
ଅନାସ୍ଵାଦିତ ମିଳନର ସ୍ଵାଦ ଦେଲ ବାଢି 
ପୋଛି ଦେଲ ଜନନୀର ଭାଲପଟେ ଜମିଥିବା 
ଆସକ୍ତ କୁହୁଡି । 


ଭାଷାରେ ଭାଷାରେ କାବ୍ୟରେ କାବ୍ୟରେ 
ଅଳଙ୍କାରରେ ଅଳଙ୍କାରରେ ପଶ୍ଚିମ 

ଓ ପୂର୍ବ କୋଳାକୋଳି, ସଭିଏଁ ଉକୁଳି 
ଆଜି, ସଭ୍ୟତାର ବାତାୟନ ଖୋଲି 

ଚାହେଁ ଯେବେ ନବୋଦିତ ଶଶି 

କି ସୁନ୍ଦର ମହିୟାନ ନିଃଶବ୍ଦ ତପସ୍ୟାର କବି 
ବାସୁଦେବ ସୁଢ଼ଳଦେବ ରକ୍ତର କରବୀ 
oo 

ଦିଗନ୍ତ 


ନାୟିକାର ଘର କେଉଁଠି 
ପଚାରୁଥିଲା ନାୟକ 

ମୁଁ ଦେଖୁଥୁଲି ଚଳଚ୍ଚିତ୍ର 
ଯାହା ବୁଝିବାର ଥଲା 

ବୁଝି ପାରିଲିନି; 

ନାୟକର ସାର୍ଟ ପକେଟରେ 
ଥିଲା ଠିକଣା ଲେଖା କାର୍ଡ 
ଖଣ୍ଡିକ | 


ପକ୍ଷୀ, ଗଛ, ଆକାଶ, ନଦୀ ଇତ୍ୟାଦି 
ନୀରବ ଥଲେ ସ୍ଵାଭାବିକ ଭାବେ 

ଗୋଧୂଳି ସମୟର ଶିଶୁମାନେ 

ଧୂଳି ଖେଳୁଥିଲେ 

ମନ୍ଦିର ଚଉତରାରେ ଗାଁର ନିଶାପ ଥୁଲା ସନ୍ଧ୍ୟାକୁ 
ଦରି ପଡୁଥିଲା 

ଓଳଉଥୁଲା ଗଉଡୁଣି ଝିଅ ଟୁନି 

ରହି ରହି ଅନଉଥଲା ଆତ୍ବଭଗଛର ଡାଳକୁ 
ଦୀର୍ଘଶ୍ବାସ ଓ ଭୟଙ୍କର ସୃ୍ତିର ମୁହୂର୍ଭ ସବୁ 
ଫେରି ଆସୁଥିଲା 

ଯେମିତି ତା” ପାଖକୁ | 

ଗୋଟିଏ ଦୃଶ୍ୟ ସରି ଯାଇଥଲା 
ଧର୍ଷିତା ନାୟିକା ବସ୍ତ ଖୋଜୁଥିଲା 
ଖଳନାୟକ ଦେଉଳର ନେତ 
ବିଣ୍ଡାଇ ବଢ଼ାଇ ଦେଲା 

ବୁଝି ପାରିଲାନି ସେ 

କିଏ ଧର୍ଷଣ କଲା 

ନାୟକର ସବୁଦିନିଆ ନାୟିକା 
ସେ ପୁଣି ଧର୍ଷଣ କଲା କାହିଁକି 
ଖଳନାୟକର ଲୁହ ପବନରେ ଉଡି 
ପଡିଲା ନଇତରେ, ଶୂନ୍ୟରେ 
ଅନ୍ଧାରରେ 


ନାଟ୍ୟକାର ସଂଳାପ ଲେଖୁଲାବେଳେ 
ମାତବରିଆ ଶବ୍ଦ ସବୁ ଯୋଡି 
ପାନ ଖାଉଥଲେ 

ମୁଁ ଝର୍କାରୁ ଅନେଇଲି 

ଡାଳରେ ପକ୍ଷୀ ଥିଲା 

ଦେଉଳରେ ନେତ ଥିଲା 

ନଇରେ ପାଣି ଥଲା 

ନାୟିକାର ବସ୍ତ ନଥିଲା 

ଠିକଣା ନଥିଲା; 


ନାୟକ ପଚାରିଲା 


ନାୟିକାର ଘର କେଉଠି ? 
= j= | 

ସମସ୍ତ ଫିସାଦି ଧରାପଡିଯିବ 


କିଛି ଲେଖ ନ ପାରିବାର 

କାକୂସ୍ଥତା ଭିତରେ 

ଏ ଅସଂଭବ କ୍ଷତ୍ରିପଣ 

ଆସିଲା କୋଉଠୁ 

ମାଛର ଆଖୁକୁ ଜଳବିଂବରେ 

ସାଧୂଲା ବେଳକୁ 

ମୋର ସମସ୍ତ ଫିସାଦି ଧରାପଡି ଯାଉଥିଲା 
ପ୍ରିୟମ୍ଭଦା ପାଖରେ। 


ଜହ୍ନ ଧୁଆ ତାର ମୁଖମଣ୍ଡଳ 
ସ୍ପଷ୍ଟ ଦିଶୁଥିଲା ଝରକା ଫାଙ୍କରେ 
ଛିଟିକି ପଡିଥିବା ଧାରେ ଆଲୁଅରେ | 


ଶୋଷ ବଢୁଥଲା ଜ୍ୟେଷ୍ଠର ତାତି ପରି 
ସୁକେଶୀ କିଶୋରୀର କାଖ କଳସୀରୁ 
ଢ଼ାଳି ପାଣି ପିଇବାକୁ; 

କପାଳ ଉପରେ ଅନାବଶ୍ୟକ 
ବାଳକୁ ଅଡେଇ ଦେଇ ସେ 
ସ୍ତନସୀମାନ୍ତରୁ ପାଣି ଢାଳିବା ବେଳେ 
ମୋତେ ଜଣାପଡିଲା ପୃଥିବୀର 
ସବୁତକ ସରାଗ ଢାଳି ହୋଇଯାଇଛି 

ମୋର ଆଞ୍ଜୁଳାରେ 
ଅଗସ୍ଥିଙ୍କ ଗର୍ଭକୁ ନିଅଣ୍ଡ ହୋଇଛି 
ସପ୍ତ ସମୁଦ୍ର 


ଅବର୍ଣ୍ଣନୀୟ ଉଲ୍ଲାସରେ 

ଶୋଷର ଅସରା ଆସକ୍ତିରେ 
ଲେଖୁ ହୋଇଯାଇଛି ଇତିହାସ। 
ଘୋଡା ବଂଧା ହୋଇଛି ପାଖ ଗଛରେ 
ତରବାରୀ ଝୁଲୁଛି କଟିରେ 

ପାଗ ନଇଁ ଆସୁଛି କିଶୋରୀର 
ଅଣ୍ଟା ତଳକୁ 

କଳ କଳ ଢଳାଚାଲିଛି ପାଣି 
ନଦୀର ଝର୍ଣ୍ଣାର 

ଯମୁନା ପରି କମଣ୍ଡନୂରୁ 

ସରୁନି ନିରୀକ୍ଷଣ କରିବାର ମୋହ 
ଆଖୁର ତୃଷା 


ମୁଁ ଜାଣେ କବିତା ଲେଖୁବା ମୋର ଦାୟ ନୁହଁ 
ମୁଁ ଜାଣେ ଶୋଷ ମରିବା ସମୟର ହକ୍‌ ନୂହଁ 
ମୋର ଅନାବିଳ ପ୍ରେମଧୁଆ ଶୋଷ ଏମିତି 
ଭାସି ଭାସି ଚାଲିଥିବ ଶୋଷର ସମୁଦ୍ର ଆଡକୁ 
ଶୋଷ କଣ କେବଳ ଏକ ପ୍ରତୀକ 

ଜିଭ କଣ୍ଠ ଖାଦ୍ୟନଳୀକୁ ଭିଜାଇ 

ଅପୂର୍ବ ପୁଲକରେ 

ସାରା ରାତି ଅନିଦ୍ରା ରହି କଷି ପାରିଥବା ଅଙ୍କ 
ସ୍ବପ୍ନର ପ୍ରିୟାକୁ ବସନ୍ତର ମଳୟ ପରି ଜଡାଇ 

ଧରିଥିବା ଦିହ 

ଧେତ୍‌, ଏ ସବୁ ସିଦ୍ଧ ପୁରୁଷଙ୍କ ପୁରାଣ 

କୁହୁଡି ଭିତରେ ମିଳନର ସାହାନାଇ ବାଜେ 
ଅଘୋର ତପ ଭିତରେ ଝୁଣୁ ଝୁଣୁ ନୂପୁର ସାଜେ 
ହତୋସାହ ଶବ୍ଦର କୋଥଳି ଭିତରୁ 
କବିତାଟିଏ ଗଜୁରି ଉଠେ 

ଶବ୍ଦର ସିନ୍ଧୁକ ଖୋଲି 

କାକୂସ୍ଥ ଆମ୍ପାର କୋଳାହଳକୁ ମାଜି 

ପ୍ରତୀକ୍ଷା କରିଥାଏ ସର୍ପଦଂଶନରେ 

ମରିବାକୁ ନିବୁଜ ମହଲ ଭିତରେ 


ମୁଁ ଜାଣେ ପ୍ରିୟମ୍ବଦା 

ମନର ଲକ୍ଷେ ଫାଟକ ଡେଇଁ ତମେ ହିଁ 
ଖୋଲିବ କବିତାର କଲୋପ ଓ 
ଢାଳିଦେବ କାଖ କଳସୀର ଅମୃତ 


କାକୁସ୍ଥ ଶବ୍ଦ ଭିତରେ 

ମୁଁ ଖୋଜିଲି ମୋର ଅଦ୍ଭୁତ କ୍ଷତ୍ରୀପଣ 
ମଳୟକୁ କହିଲି ଧୀରେ ଖୋଲିଦେ ଝର୍କା 
ଜ୍ୟୋସ୍କାକୁ କହିଲି ଦେଖେଇଦେ 

ପହିଲି ପ୍ରେମ ଧୂଆ ମୋ କବିତାର ଦେହ 


ମୁଁ ଜାଣିଥିଲି 

ମୋର ସବୁକିଛି ଫିସାଦି ଧରାପଢିଯିବ, ସହଜରେ 
ପ୍ରିୟମ୍ଭଦା ପାଖରେ | 

oo 

ପ୍ରେମର କ୍ଷୀଣ ଧାର 


ମେଘ 
ଶେଷ ଦୃଶ୍ୟ ନୁହେଁ 
ପ୍ରେମର 

ଆକାଶରୁ ଟପ ଟପ 
ପତ୍ରରେ ପଡେ ହୃଦୟରେ 
ହାଣିହୁଏ | 


ଷଠୀଘର ଉତ୍ତାପ ପରି 
ଉଷୁମ ଥାଏ କୋଳ 
ନିର୍ଜଳିଆ ଜ୍ୟେଷ୍ଠ ପରି 


ଭିତରେ ଭିତରେ କୁହୁଳୁଥିଲା 
ନିଆଁ। 


ଆହା ଆହା କହି 
କୋଳେଇ ନେଲା 
ମଳୟ ପବନ 
ଛାତିରେ ବୋଳିଦେଲା 
ଶିତଳ ଛୁଆଁ; 

ଦିନେ ଅରଣ୍ୟରୁ ଆଣିଥଲା 
ହରିଣୀର କନକନ ଚାହାଣୀ 
ନର୍ଭକୀ ଝରଣାର ଘୁଂଗୁର 
ଗୁଂଫା ମଣିଷର ସ୍ଵପ୍ନ 
ଟ୍ରେନ ଚାଲିଥିଲା ମେଘକୁ 
ଖାତିର୍‌ ନ କରି 

ବାରୁଦର ସୁଡ଼ଙ୍ଗ ଭିତରେ 
ଆତଙ୍କବାଦୀର ତାଗିଦକୁ 
ବେଫିକର ରହି 

ତମେ ଯେମିତି ନୂଆବର୍ଷ 
ପଶିଆସ ମୋ ପଢ଼ାରୁମକୁ 
କଅଁଳ ଚୁମାଟିଏ ଦେଇ 
ଶିହରିତ କରି ହଜିଯିବାକୃ; 


ମେଘ ଆଉ 
ଧାରାବାହିକ ଆସେନା 

ତମ ପ୍ରେମ ପରି 

ଓଦା କରେନା ଛାତି, ଓଠ 
କଅଁଳ ଉତ୍ତାପ ଭରି 

ଉଷୁମ କରେନା ହୃଦୟ 

ମୁଁ ହୃଦୟର ଦୀପରୁଖାରେ 
ଜାଳିଦିଏ କ୍ଷୀଣ ଧାରେ ଶିଖା 
ପ୍ରେମର, ମେଘର 

ତମର ଓ ମୋର 

oo 


୧୦ ୨ / ଭାବନାର ଦସ୍ତଖତ 


Digitized by PPRACHIN, SOA 


ଜାଇ ହୋଇ 


ଠିକ୍‌ ସେତିକିବେଳେ 

ସେ କହିଲା - ଧନ ମୋତେଇ 
ଖୋଜୁଛୁ ସମୟ ସାରା 

ଛାଇ ହୋଇ 

ଯେତେବେଳେ ଜଙ୍ଗଲରେ ନିର୍ଘାତ 
ମନମଉଜ ବର୍ଷା କାଚୁଥଲା। 


କଂପ୍ୟୁଟରରେ ମେସେଜ୍‌ ଦେଲା - 
ରାତି ହେଲାଣି, ଜାଣକି 

ରାତିର ବି ଭୋକ ଥାଏ, ଇଛାଥାଏ 
ଶୋଇବାର ଅଭୀସ୍ତ୍ରା ଥାଏ 
କନକନିଆ ଶୀତର ଉଷ୍ମତା ପରି 
ଦେହ ଜାଳିଦିଏ | 


ମୁଁ କହିଲି - ମୁଁ ତ ଦେହ ଛାଡିଛି 
ବହୁଦିନରୁ 

ସମୟ ଛାଡିଛି କାଳକାଳରୁ 

ମୁଁ ମେସେଜଟିଏ ମାତ୍ର ଇଥରରେ 
ଘୁରିବୁଲେ ନିଷ୍ପାଣ, ସ୍କିତିଶୂନ୍ୟ | 

ସେ କହିଲା - ମୁଁ ତୋର ପ୍ରାଣ 

ଧନ, ମୋତେ ପିନ୍ଧିପକା ପୋଷାକ କରି 
ମୋର ଇଚ୍ଛାକୁ ମାଖୁନେ ଚନ୍ଦନ କରି 
ଲୁହକୁ ସ୍ଵପୃକରି ଶୋଇପଡ | 


ସେତିକିବେଳେ ମେସେଜଟିଏ 
ଶରୀରରେ ରୂପାନ୍ତରିତ ହେଉଥିଲା 
ପାହାନ୍ତି ପହର ଜଙ୍ଗଲ ଧୂଆଁରେ 
କୁହୁଡି କୃହୁଡି ଚିତରଟିଏ ଦିଶୁଥିଲା 
ମନୋରମ ସ୍ଵପ୍ନ ପରି 

ମୁଁ କହିଲି - 

ତୋ ସ୍ବପ୍ନକୁ ନିଜର କରିବି ଧନ 
ତୋ ଦୁଃଖକୁ ଜୀବନ କରିବି 

ଆଂ ମୋ ସ୍ବପ୍ନରେ ଚରିତ୍ରଟିଏ ହୋଇ 
ମୋ ଇଚ୍ଛାରେ ଜୀବନ୍ୟାସ ପାଇ 
ଦୂରରୁ ଦୂରରୁ ନିକଟେଇ ଆ 

ସ୍ବପ୍ନର ସୀମାରେଖା ପାରିହୋଇ 
ମୋ ପ୍ରାଣର ଦର୍ଜାରେ ପ୍ରବେଶ କର 
ପୁରୁଣା ସମ୍ପର୍କର ରଜୁକୁ ଛିଶ୍ଡେଇ 
ମୋର ସନ୍ଧିହିତ ଛାଇ 

ମନମଉଜ ବର୍ଷାରେ ଭିଜି 

ବେହାଲ ହୋଇ | 

ସ୍ଵପ୍ରରେ ବିଭୋର 


ଲୁହ ନଇ ହେଲେ 
ନୀରବ ବନ୍ୟା ଆସେ 

ସମୁଦ୍ର ଅସ୍ତଯାଏ ବୋହି ପାରେନା 

ଏତେ ଜଞ୍ଜାଳ 

ଦୁଃଖ ମିଳେଇଯାଏ ବାଷ୍ପ ହୋଇ ଆକାଶରେ 
ଗର୍ଭିଣୀ ମେଘପରି ମନ ବର୍ଶୁଥାଏ 

ନିଛାଟିଆ କିଶୋରୀର 

ସଂଗୁପ୍ପ ଇଚ୍ଛାରେ 


ସନ୍ତୁଷ୍ଟ ଚରିତ୍ରସବୁ ଲୁହକୁ ଡରନ୍ତି 

ଅସନ୍ତୁଷ୍ଟ କାରିଗର କବିତା ଗଢେ 
ବିଧବାର ଲିଭା ଲିଭା ସ୍ଵପ୍ନରୁ 

ଭଙ୍ଗା ଦେଉଳର ଅଭଙ୍ଗା ମିଥୁନ ମୂରିରୁ 
ବେଳେ ବେଳେ ସମୟ ବି ଗଣଧର୍ଷିତା ହୁଏ 
ସତ୍ୟର ଭଣକୁ ତଣ୍ଟି ଚିପି ଦିଆଯାଏ 
ଅଂଧାରି ଜରାୟୁ ଦ୍ବାରରେ 

ଚାରିଆଡେ ଚଳଚଞ୍ଚଳ ଜୀବମାନେ 
ଶୋଇପଡନ୍ତି, ଗଛମାନେ ସ୍ଵପ୍ନ ଦେଖନ୍ତି 
କେହି ଜଣେ ତ୍ରାଣକର୍ଭା ଷଡଯନ୍ତ୍ର ରଚୁଥାଏ 
କିଶୋରୀର ନିରାପଦ କୋଳରେ 

ଶିଶୁ ସୁଲଭ ପାଗଳାମିର ଏଶ୍ଵର୍ଯ୍ୟ ଥାପି 

ଗର୍ଭବତୀ ହେଉଥାଏ ଜଙ୍ଗଲ 
ମୁହୂର୍ଭମାନେ କାନ୍ଦୁଥାନ୍ତି ସନ୍ତୋଷରେ 
ଲୁହ ବୋହୂଥାଏ ଅନ୍ତଫାଡି 

ତ ଓଦାକନାଦିଆ ଭୋକ ଦେଖୁଥାଏ 
ବନ୍ୟା ହେଲା 

ପାଗଳ ଡାକ୍ତରଟିଏ ଟାଣିଆଣେ ଅପରିପକ୍ୃ ଭରଣ 
ପ୍ରକୃତିର କୁମାରୀ ଯୋନିରୁ 
ଝରଝର ବୋହୂୁଥାଏ ଲୁହ 

ନୀରବ ବନ୍ୟା ଆସୁଥାଏ ଅରକୁ ଥର 
ଦେହର ଦର୍ଜାରେ କରାଘାତ 
ବହୁରୂପୀ ଦୁଃଖର 

ତ ଜୀବନ ବୀଜପତ୍ର ମେଲୁଥାଏ 
ସନ୍ତୋଷର 


ସନ୍ତୁଷ୍ଟ ଚରିତ୍ର ସବୁ 
ନାବାଳକ ସ୍ବପ୍ନରେ ବିଭୋର 


ଦୁଃଖର କୋରସରେ ନୃତ୍ୟରତ | 
go 


୧୦୬ / ଭାବନାର ଦସ୍ତଖତ 


Digitized by PPRACHIN, SOA 


ଦ୍ରୌପଦୀର ବସ୍ତ 


ପ୍ରେମ 
ଇନ୍ଦ୍ରୀୟର ନୁହେଁ 
ବ୍ୟାକୁଳ ସନ୍ଧାନ 
ଜୀବନ 

ଜାଣତ ବା ଅଜାଣତର 
ସମୂହ ବିଧାନ 


କାନରେ 
ପଶୁଥବା ସବୁ ଶବ୍ଦ 
କବିତା ହୁଏନା 
ମରମକୁ ମନୁଥବା 
ଧ୍ଵନି 

ଆକୁଳ ଆବେଗର 
ବାହାନା 


ସତି 

ଗଛରେ ବସିଥିବା 
ପକ୍ଷୀର କାକଳୀ 
ଆକାଶର ପ୍ରତିଧ୍ଵନି 
ବେଳେ ବେଳେ 

ରଚିଯାଏ ` 
ପ୍ରଶ୍ନର ତଟିନୀ। 


ଲୀଳାଖେଳା 
ଚାଲିଥାଏ ସମାଜ ଦାଣ୍ଡରେ 
ଦେହ ଜଳେ 

ମନ ଜଳେ 

ନବ କାମନାରେ 

ଧରା ପଡେ ଯେତେ 

ମିଛ 

ଜୁଇର ନିଆଁରେ । 


ପ୍ରେମ ପୀଡା ଦିଏ 
ଜୀବନକୁ ଘାରୁଥାଏ 
ପରାଜୟ ନିଶା 
ଅସଫଳ ନିୟତି 
ପର୍ବରେ 

ଚାଲିଥାଏ ହରଦମ 
ସଂଭୋଗର ପଶା | 


ଗଛରେ ପକ୍ଷୀ 
ଗାଉଥାଏ ନିରବଧବ 
କାଳର ସଂଗୀତ 
ମୁଢ଼ମତି ଦୂର୍ବିନୀତ 
ହରୁଥାଏ 
ଦ୍ରୌପଦୀର ବସ୍ତ। 


= | 

କବି 


ପ୍ରବଚକ କହୁଥିଲେ 
କବି ହିଁ ତ୍ରିକାଳଦର୍ଶୀ 
କବି ହିଁ ଭଗବାନ 

ସେଇ ଦିନଠୁ 

ବିନାୟକ କବି ହେବାକୁ 
ଇଚ୍ଛା କଲା। 


ସଚି ରାଉତରା କହିଲେ, 
ପ୍ରେମ ହିଁ କବିତାର ବୀଜ ମନ୍ତ୍ର 
ଭଲପାଇବାରେ ହିଁ କବିତାର 
ଆବିର୍ଭାବ । 

ବିନାୟକ କୌଣସି ତରୁଣୀକୁ 
ପ୍ରେମ କରୁନଥଲା 
ନାରୀମାନଙ୍କ ସାମ୍ବାରେ ତାର 
ପାଟି ଖନି ବାଜିଯାଏ 

ତାକୁ ଲାଗେନା ସେ କବି 
ହୋଇପାରିବ 

ତ୍ରିକାଳ ତ ଦୂର ତାକୁ 

ଖାଲି ଦିଶେ ଗାଁ ଗଣ୍ଡା 

ପାହାଡ ପର୍ବତ, ବୁଲାକୁକୁର 
ଗଳିର ଷଣ୍ଢ ଅନନ୍ତା ମାର 

ଅଶ୍ରାବ୍ୟ ଗାଳି 
ଏଥୁକୁ ସେ କଣ 
କବି ହୋଇପାରିବ ? 


ବିନାୟକ ନାରୀ ଠୁ ସିନା 
ଦୂରେଇଯାଏ ହେଲେ 
ଗଛଟିଏ ଦେଖଲେ 
ଭିଡିପକାଏ 

ବୁଲା କୁକୁରର ଭଙ୍ଗା 
ଗୋଡକୁ ବେଣ୍ଡେଜକରେ 
ଷଣ୍ଢର ଭଙ୍ଗା ଶିଂଘର 
ଘାକୁ ସଫା କରି 

ଞିଷଧ ଦିଏ। 


ଗାଁକୁ ଆସୁଥିବା 
କୁମ୍ଭିପଟିଆ ବାବାଜିଙ୍କ 
ଭଜନ ଶୁଣେ | 
“ ଶ୍ରୀଗୁରୁ କୂପାରେ ଗୋ 
କବିପଣ 
ବାଳକ ବୟସ ବୁଦ୍ଧି ମୋ 
ନାହିଁ ଜ୍ଞାନ 
କବିପଣ ନ ଥିଲା 
ବିନାୟକର 
ସେ ନିଜ ଧୁନ୍‌ରେ 
ମସଗୁଲ ଥୁଲା 
ପ୍ରାଣୀଙ୍କ ଦୁଃଖରେ ଥଲା 
ଦୟାର୍ଦ୍ଦ | 

ଦିନେ ଧୁନି ଜାଳିବାକୁ 

ବାବାଜି କାଠ ସଂଗ୍ରହରେ ଗଲେ 
ରାସ୍ତା ସାରା ପ୍ରତି ଗଛ 

ଚଢ଼େଇ ଓ ପଶୁଙ୍କୁ 

ପ୍ରଣାମ କଲେ 

ସେ ପ୍ରତି ଅଣୁରେ ଦେଖୁଥିଲେ 
ବ୍ରହ୍ମ 

ଜଗତକୁ ନିରେଖୁଥିଲେ 
ସମଦୃଷ୍ଟିରେ 

ବିନାୟକ ସାଂଗରେ ଥଲା 
ଉଲ୍ଲସିତ; 

ସେ ବି ଗଛକୁ ପ୍ରଣାମ କଲା 
ବାବାଜି ଗଛ ଉପରେ 
ପକାଇଲେ ଚୋଟ 

ବିନାୟକ କହିଲା, ଥାଉ ମହାରାଜ ! 
କଷ୍ଠ ହେବ 

ଆମେ ଶୁଖୁଲା କାଠ ନେବା। 


ବାବାଜି ହସିଲେ, 

“ ଆମ୍ବୀକୁ ଆମ୍ମାରେ ଦେଖ 
ଦେଖୂଲେ ପାଇବୁ ସୁଖ 
ତୋର ଦେହେ ତୁହି ଦେଖ 
ଦିଶୁଅଛି ଜକଜକ।” 

କାଠ ବିଡାକୁ ମୁଣ୍ଡାଇ 
ବିନାୟକ ଭାବୁଥିଲା 

ଏ କାଠ କ଼ଣ 

ଆମ୍ଲା ଧୁନିକୁ ଜଳାଇ 
ପାରିବ ? 

“ କବି ପସରା ମୋତେ 
ଶିରେ ବୁହାଇଦେଲେ 
ଅତିଥ ରୂପେ ସ୍ଵାମୀ 
ବ୍ରହ୍ମାଣ୍ଡରେ ବୁଲିଲେ! ” 
ବିନାୟକକୁ ଲାଗିଲା 
ସେ କବି ହୋଇଗଲା। 
oo 

ସ୍ଵର 


ଜଙ୍ଗଲ ଭିତରେ ଅନେକ 
ସ୍ଵର ଶୁଭେ 

ଜନ୍ମୁଙ୍କର ପକ୍ଷୀଙ୍କର 
ଝିଙ୍କାରିର 

କିଛି ଅଦୃଶ୍ୟ ଜୀବର ବି। 


ପରକୂ ପଦାନତ କରିବାର ସ୍ଵର 

ଅନ୍ୟର ତଣ୍ଡିଚିପି କ୍ଷୁଧା ମେଣ୍ଟାଇବାର ସ୍ଵର 
ପ୍ରେମର ସ୍ଵର, ସ୍ବପ୍ନର ସ୍ଵର 

ଅଦୃଶ୍ୟ ଜୀବମାନଙ୍କର କାନ୍ଦଣା ସ୍ଵର । 
ସ୍ଵର୍ଗୀୟବାଦ୍ୟ ରନୁରଣିତ ହୁଏ 
ମାଧୁର୍ଯ୍ୟମୟ ସ୍ଵର ଗୁଞ୍ଜରିତ ହୁଏ। 


କାନଫଟା ପ୍ରପାତର ସ୍ଵର 
ବାଘର ହେଣ୍ଟାଳ 

ଧୀରେ ଧୀରେ ନିଶ୍ଚପ ହୋଇଯାଏ 
ସେତେବେଳେ ଶୁଭେ କାନ୍ଦଣା ସ୍ଵର 
ଅଦୃଶ୍ୟ ଜୀବମାନଙ୍କର 

ସେମାନେ ଗଛ କି 

କାନ୍ଦୁଛନ୍ତି ସୃଷ୍ଟି ପାଇଁ 

ସେମାନେ ଦେବତା କି 

କାନ୍ଦୁଛନ୍ତି ସ୍ଵପ୍ନ ପାଇଁ 
ସବୁସ୍ବର ଭିତରେ ଏ କାନ୍ଦଣା ସ୍ପଷ୍ଟ 
ଏହା ଏକକ ସମଷ୍ଚିର ବି।| 


ସବୁ ବାଦ୍ୟ ଥମିଗଲା ପରେ 
ଏକ ଦିବ୍ୟସ୍ବର ଲହର ତୋଳେ 
ପ୍ରାଣସ୍ପର୍ଶୀ ରାଗରେ 

ଅତି ସ୍ପଷ୍ଟ ଅତି ସ୍ଵବରମୟ 

ରକ୍ତ କଣିକାକୁ ଚଞ୍ଚଳ କରେ 
ସ୍ଵପ୍ନରୁ ଗତିଶୀଳ ସେ ସ୍ଵର 
ଗଛର 

ନା ମୋ ହୃଦୟର ? 


ବେଳେ ବେଳେ ଅନେକ ସ୍ଵର 
ଭିତରେ 

ମୁଁ ଶୁଣେ ଏକକ ସ୍ଵର 

ଦିବ୍ୟ ସ୍ଵପ୍ନମୟ ପ୍ରାଣଛୁଆଁ। 
gu 

ପୁରୁଷ ପାଲଟୁଥଲା 


ପ୍ରିୟମ୍ବଦା, ଧୀରେ ଧୀରେ 
ପୁରୁଷ ପାଲଟୁଥଲା 
ଉଚ୍ଛନ୍ନ ଜହୁରାତି 

ସମୁଦ୍ରର ଉତ୍ତାଳ ଲହଡି 
ଶାନ୍ତ ପଡ଼ୁଥିଲା 


ଛପି ଛପିକା ଅନ୍ଧାରରେ 


ଅଫିମିଆ ଗୁମରର କୁତୁକୁତୁ 
ଭୁତଦେଖୁ ତାଟକା ହୋଇଯାଉଥବା 
ଫୁଟନ୍ତା ବୟସର ସୀମାରୁ 


ପବନର ଚୁମା ଖାଇବା ବନ୍ଦ ହୋଇଯୀଇଥିଲା।| 


କବରୀରେ ଲୋଟଣୀ ଖେଳୁଥିବା ଅନ୍ଧାର 
ଫାଟକ ବିହୀନ ଛାତିର ଟ୍ରେନ 

ହରିଜନ ସାହିର କରମଙ୍ଗା ଗଛର ସ୍ଵପ୍ନ 
କୂଳଡେଇଁ ନଦୀ ଡେଇଁ ଚାଲିଯାଇଥିବା 
ପଢ଼ୁଆଁ ଝିଅର ପ୍ରେମ 

ଯେମିତି ଚିତ୍ର ନଦୀଟିଏ ଦୂର ଆକାଶର | 


ଏମିତି ସହଜ ପୁରୁଷ ହେବା 
ଏଇ ଏଇ ଜାଣିଲା ପ୍ରିୟମ୍ବଦା 


ଭାବନାର ଦସ୍ତଖତ / ୧୧୫ 


Digitized by PPRACHIN, SOA 


ଗଛକୁ ଡରିଲାନି 

ପିଶାଚୂଣୀ ଛୁଆ ସେକୁଚି ବୋଲି 

ନଦୀ ଘାଟକୁ ଧପାଲିଗଲା ଏକାକୀ 
ନିଛାଟିଆ ବେଳଟାରେ ବେଧଡକରେ 
ନିଃସଙ୍ଗତାକୁ ଫୁଃ କିନା ଉଡାଇ ଦେଇ 
ଧାଇଁ ଥାଏ ଗାଁର ଏମୁଣ୍ଡରୁ ସେମୁଣ୍ଡ 
ପାହାଡ଼ ତୀଖରୁ ଗଭୀର ଗଣ୍ଡକୁ 
ଛଲାଙ୍ଗ ମାରେ... ଝପାସ୍‌ ! 

ସ୍ଵପ୍ନ ସବୁ ବତୁରିଯାନ୍ତି 

ଯାହାବା ଦେଖୁଥିଲା କୁମାରୀ ମନରେ | 


ନଦୀ ପାଲଟି ବୋହିଯିବାକୁ ଉଚ୍ଛନ୍ନ 

ଜଙ୍ଗଲ ହୋଇ ମାଡିଯିବାକୁ ବିହ୍ଵଳ 
ଚଢ଼େଇ ପରି ଖେଦିଯିବାକୁ ସ୍ବପ୍ନର ଆକାଶ 
କବିତା ପରି ନରତ୍ତ ହେବାକୁ 

ନଲଇପରି ସ୍ଵପ୍ନ ଦେଖୁବାକୁ 

ସତକୁ ସତ ମିଛ ପାଲଟୁଥଲା କାହାଣୀ 
କୋହ ଜମାଟ ବାନ୍ଧୁଥଲା 

ବୁନିଆଦି ବୟସର ଫାଟକକୁ ଡେଇଁ। 


ଜହ୍ନ ହରାଇଛି ରାତିର ଆକର୍ଷଣ 

ପ୍ରକୃତିର ଲିଭିଯାଇଛି ତାତି 

ପ୍ରିୟମ୍ବଦା ବାଘର ଦୁର୍ଦ୍ଦାନ୍ତ ମୁହଁକୁ ଭଲ ପାଉଥଲା 
ଏବେ ହରୀଣ ଦେଖୁଲେ ଜିଭ ଲହଲହ କରୁଛି। 
କଦମ୍ବ ଫୁଲର ରୋମାଞ୍ଚ ନାହିଁ... ଜ୍ୟେଷ୍ଠର ଅପରାହ୍ନ 
କଅଁଳ ସ୍ଵାୟୁର ଗୀତ ନାହିଁ... ଦୀର୍ଘ ପଥର ଆହ୍ଵାନ 

ଯେମିତି ଓଲଟା ଗୀତ ଗାଉଛି ଫଗୁଣ 
ଯେମିତି ନଇ ଫେରୁଛି ଉଜାଣି 
ଖୋଜି ଖୋଜି ପର୍ବତର ଆଲିଙ୍ଗନ; 


କୁସୁମିକା କହିଲା, ଆଃ ତୁ ଭାରି ପ୍ରଚଣ୍ଡ 

ସାଗରିକା କହିଲା, ତୁ ଲେଲିହାନ ସ୍ଵପ୍ନ 

ବସନ୍ତିକା କହିଲା, ତୋ ଦେହରେ ସମୁଦ୍ରର ଉଦ୍‌ବେଳନ 
ପ୍ରିୟମ୍ବଦା ଦେଖୂଲା ସଖୀମାନଙ୍କୁ ଗ୍ରାସ କରିବାକୁ 

ତା” ପ୍ରାଣରେ ଅସରନ୍ତି ରୌଦ୍ରର ଆହ୍ବାନ 

ଯେମିତି ସେ ଏମାନଙ୍କଠୁ ଭିନ୍ନ 

ଅନ୍ୟ ଏକ ଉପାଦାନ; 

ଯେମିତି ଏମାନଙ୍କ ସ୍ବପ୍ନର ବିକଳ୍ପ ସନ୍ଧାନ। 


କୁସୁମିକାକୁ ଦେଲା ବିଭୋର ଆଲିଙ୍ଗନ 
ସାଗରିକାକୁ ଚୂମ୍ବନ 

ପୁରୁଷାୟିତରେ ବସନ୍ତିକାକୁ ମୋହିଲା 
ଅଭିନବ ନାୟକତ୍ବର ବାସ୍ଵା ଖେଳିଗଲା ! 


ପେଡି ଭିତରେ ସାପ ଗର୍ୁଥଲା ସ୍ଵପ୍ପପରି 
ମେଘ ରାତିର ଆକାଶରେ ବିଜୁଳି ଚମକ ପରି 
ସୁନ୍ଦର ସ୍ୃତି ସବୁ ସାଇତା ହେଲାପରେ 
ଜ୍ୟେଷ୍ଠର ତାତି ପରି ଶିରାପ୍ରଶିରା 

ଦେହର ଉପତ୍ୟକା ଫାଟି ପଡ଼ୁଥିଲା 
ପ୍ରିୟମ୍ବଦା, ପୁରୁଷ ପାଲଟୁଥଲା ! ! 

ଆନନ୍ଦର ପଦଯାତ୍ରା 


ପ୍ରିୟମ୍ବଦାକୁ ମୁଁ ଭୁଲିସାରିଥଲି 
ଗଛକୁ ଆଲିଙ୍ଗନ କଲି 

ସକାଳର ପାରା ଦଳକୁ 

ଗହମ ଦେଲି 

ସେଥରୁ ଦି” ଚାରିଟି 

ଖୁଣ୍ଟି ନେଉଥୁଲା ଗୁଣ୍ଡୁଚି ମୁଷାଟିଏ। 


ବହି ପଢ଼ିଲି 

କବିତାରେ ଖଞ୍ଜାଲି ଚିତ୍ରକଳନ 
ଖୋଜିଲି ଜୀବନ ସମୟର ଦହନ।| 
ଶବ୍ଦର ଫାଙ୍କରେ ନଥିଲା ପ୍ରେମ 
ଝରକା ଖୋଲି ଆମନ୍ତ୍ରଣ କଲି 
ଆତ୍ଗଛର ଖୋଲା ପବନକୁ 
କୋଇଲିର କୁହୁକୁ |' 

ତ ଦୂଇବର୍ଷର ନାତି 
ଦେଖାଇଦେଲା ଟିକିଏ କାରଣରେ 
ହସିବା 

ସାମାନ୍ୟ କଥାରେ ଆହ୍ଲାଦିତ ହେବା 
ପୋକଟିଏ ଦେଖ, 

ତାର ଚାଲିରେ ଆନନ୍ଦ ପାଇବା | 

ମୁଁ ଦେଖ୍ଥଲି ପୋକଟିଏ 

ଚାଲିଛି ଜୀବନ ଯାତ୍ରାରେ 

ସେ କଣ ଦେଖୁଥୁଲା ମୁଁ ଦେଖୁ ପାରୁନଥଲି 
କୁନି କୁନି ଆଙ୍ଗୁଳିରେ ନିର୍ଦ୍ଦେଶ କରୁଥଲା 
ପୋକ.... ପୋକ.... ପୋକ.... 

ଏବଂ ହସୁଥିଲା ନିର୍ଭେଜାଲ୍‌ ହସ 

ମୋତେ ବାଧ୍ଯ କରୁଥଲା ହସିବାକୁ | 


ବୟସ କମିଗଲେ 

ଦିବ୍ୟଦୃଷ୍ଠି ଆସେ ମୁଁ ଅନୁଭବିଲି 

ମୁଁ ଦେଖୁଥିଲି ପାରା ଉଡିଯାଉଛି 

ସେ କହୁଥିଲା ଅସ୍ପଷ୍ଟ ଭାଷାରେ ପାରା... ପାରା.... 
ହସର ଫୁଆରା 

ମୁଁ ଦେଖୁଥୁଲି ସାପଟିଏ ରଙ୍ଗୁଥିଲା 

ସେ କହିଲା ସାପ... ସାପ... 

ହସି ହସି ନାଚୁଥଲା... 

ମୁଁ ଆତଙ୍କିତ; 


ପ୍ରିୟମ୍ଭଦା ନୂଆ ବସା ନିର୍ମାଣିଲା 
ଗଛରେ କୋଇଲି ରାବୁଥଲା 

ନାତି ସେମିତି ଗୋଡାଇଥୁଲା 

ବୁଲା କୁକୁରକୁ 

ମୁଁ ସାରାଟା ଆକାଶ ଖୋଜୁଥୁଲି 

ଖୁସି 

ନାତି କହୁଥିଲା ପୋକ... ପୋକ.... 

ଛୋଟ ଭିତରେ ସେ ଠାବ କରୁଥଲା 

ହସ ଜୀବନର ଆହ୍ଲାଦ 

ନାତି କହୁଥିଲା ପୋକ.... ପୋକ... 
ମୋତେ ଶୁଭୁଥିଲା ଅଶୋକ... ଅଶୋକ.... 


wu 


ମୁଁ ଭୁଲି ସାରିଥିଲି ପ୍ରିୟମ୍ବଦାକୁ.... | 


ପ୍ରିୟମ୍ଭଦା ଘର ସଜାରେ ବ୍ୟସ୍ତ 
କିଣାକିଣିରେ ସମୟ 

ଜୀବନ ଭିତରେ ସାଉତୁଥଲା 
ଆଉ ଏକ ଜୀବନ 

ସୁଖର ଉନ୍ମାଦ 

ମୁଁ ଭୁଲି ସାରିଥୁଲି ପ୍ରିୟମ୍ବଦାକୁ 
ଉଲ୍ଲାସର ଅବ୍ୟୟପଦ। 

oo 

ଗଛ ପରି ଦିଶେ 


ଗଛ ସହ କଥା ହେଲାବେଳେ 
କବିତାର ଉଲ୍ଲାସ ଖେଳିଯାଏ 

ଭାବନାରେ ପକ୍ଷୀଟିଏ ଥାଏ 

ହୃଦୟରେ ଫୁଲ ଫୁଟୁଥାଏ 

ପତ୍ରର ଅଳ୍ପ ଫାଙ୍କରେ 

ଦେଖାଯାଏ ହସୁଚି ଆକାଶର ଜହ୍ନ 

ନାତି କହୁଥାଏ ଜେଜେ ଉଠ 

ସ୍ବପ୍ନ ଦେଖାରୁ , ଏଠି ମୋ ସହିତ ଖେଳ 
ଇଏ ଯୋଉ ଖେଳ ସ୍ଵପ୍ନ ପରି ଖଳ ଖଳ 
ସମୁଦ୍ରର ଢେଉରେ ପୋଖତ ପହଁରାଳି 
ଯେମିତି କିଛି ବି ଚେଷ୍ଟା ନ କରି 

ଆନନ୍ଦ ନେଉଥାଏ; 

ପାହାଡ଼ ତୀକ୍ଷରୁ ଖସୁଥୁବା ସାଇକେଲ ଚଢ଼ାଳୀ 
ପବନ ସହିତ ସାଥୀ ହୋଇଥାଏ। 


ଯେମିତି ହାତୀକୁ କୂମ୍ଭୀର ଧରିଲେ 

ବ୍ୟସ୍ତ ହୁଅନ୍ତି ଇଶ୍ଵର 

ମୁଁ ବି ଛୋଟ ନାତିର ଖେଳରେ 

ଆତଙ୍କିତ ଥାଏ ପାହାଚ ଖସିଲାବେଳେ 
ଖୋଜୁଥାଏ ମୋ କବିତାକୁ ତାରିଫ 
କରିଥବା ସେଇ ଲୋକଟିକୁ ପ୍ରଥମ କବିତା 
ପଢ଼ିଲା ବେଳଠୁା 

ନା ସେ ମିଳେ 

ନା କବିତାର ନଦୀ ଫେରେ ? 

ଅନ୍ଧାର ଥାଏ ଚାରି ଦିଗରେ 

ମେଘଥାଏ ଚାରି ଦିଗରେ 

ଏବେ ଉପଯୁକ୍ତ ରତୁ ଖୋଜିବାର 

ନ ପାଇବାର ପୁଣି ଖୋଜିବାର 

କବିତାକୁ ଚିହ୍ନିବା ପାଇଁ ସେଇ ଲୋକଟି ହିଁ 
ଦର୍କାର | 


ମୁଖାତଳର ମୁହଁମାନେ କରତାଳି ଦିଅନ୍ତି 
ପରସ୍ପର ଶ୍ରଠତାରେ କବିତା ପୁରସ୍କୃତ ହୁଏ 
ଉନ୍ମାଦନା ନ ଥାଏ 

ଉଲ୍ଲାସ ନ ଥାଏ 

ସେଇ ଲୋକଟି ଯେମିତି ସବୁ ଆନନ୍ଦକୁ 
ନେଇ ସାରିଥାଏ। 


ସତରେ କବିତା କଣ ଏତେ ମିଠା 
ସତରେ ସ୍ଵପ୍ନରୁ ଉବୁରି ପିଠି ଥାପୁଡାଏ 
ପକ୍ଷୀପରି ଉଲ୍ଲାସରେ ଉଡିଯାଏ। 
ଶିହରିତ ହୁଏ ତନୂମନ 

ଦୁଇବର୍ଷର ନାତି ଖନି ଖନି କୁହେ 

ତୁ ଲେଖ; 


ସାମ୍ପାର ନିମଗଛଟି ହସେ 
ଡେଣାଝାଡି 

ପକ୍ଷୀଟି ଆକାଶରେ ମିଶେ 

ମୋ ଲୋଡିବାପଣ ସଫଳ ହୁଏ 
କବିତାର ତରଙ୍ଗ କଳକଳ 

ଗଛଟି ହିଁ ସେଇ ଲୋକ ପରି ଦିଶେ 
uu 

କବିତାର କିଯାଏ 


ଏକଇ ମୁଁ ଅଭିମନ୍୍ୟ 
ଅସହାୟ 

ଝିପିଝିପି ବର୍ଷା 

ଆଉ ଇଷିକାର ମଝିରେ।| 


ବର୍ଷାକୁ ଦେଖୁବା 

ସବୁବେଳେ ନୂଆ କଥା 
ଆମ୍ବଗୋପନ କରୁଥିବା 

ନିଜ ପଣ 

ଜହ୍ନ ଆଲୁଅରେ ବାତେନି ପଠାଏ 
ଖୁବ୍‌ ତୀକ୍ଷଣ ଖଜବଜ 

ଯେମିତି ଏକ ଯୁଦ୍ଧର ସଜ | 


ବର୍ଷାର ଚିତ୍ର ହୃଦୟର କାନଭାସରେ 
ସ୍ପଷ୍ଟ ହେଲାବେଳେ 

ମୁଁ ଥଲି ଯୁଦ୍ଧରେ 

ନିଜ ସହ 

ସ୍ୃତିର ଚଢ଼େଇ ଛୁଆ 

ଖସି ପଡୁଥିଲା ବସାରୁ 

ଥରକୁଥର ଦୁର୍ବିସହ 

ପାହାଡର ନିଦ ଭାଙ୍ଗି କେହି 

ଲେଖ ଦେଉଥୁଲା 
ଅସ୍ପଷ୍ଟ ଅକ୍ଷର। 


ଆଶ୍ଵାସନାର ପାପୁଲି 

ସବୂଜକ ଜଙ୍ଗଲ ପରି ଦେଇଯାଏ 
ଶାନ୍ତିର ସ୍ପର୍ଶ 

ପ୍ରେମର ସନନ୍ଦ | 


ବର୍ଷା ଆସେ 

କଳହାନ୍ତରିତା ନାୟିକା ପରି 
ସବ୍ୟସାଚୀର ବେଡରୁମକୁ 
ମାୟାବତୀର ମୋହିନୀ ମନ୍ତ୍ରରେ 
ମୋତେ ଖୋଜେ 

ମୋତେ ଗ୍ରାସେ 

ଗୋଟା ପଣେ 

ଅନନୂଭୂତ ଜିଜ୍ଞାସାରେ; 


ବର୍ଷା ଆସେ 
ପଦ୍ଧପୋଖରୀରେ 

ତରଙ୍ଗ ସୃଷ୍ଟି କରି 

ଜହ୍ନ ରାତିର ଚଉତରା ପରେ 
ଲେଖାହୁଏ ଟିକି ଟିକି 
ତାରାଫୁଲର କବିତା 

ଥମ୍‌ ଥମ୍‌ ଭାବ ସବୁ 

କାନ୍ଦି କାନ୍ଦି ଆସେ 

ମୋ ଭାଷାର 


ଭାବନାର ଦସ୍ତଖତ / ୧୨୫ 


Digitized by PPRACHIN, SOA 


ନିପାରିଲା ପଣ ଦେଖ 
ନିଭୂତରେ ହସେ। 


ଓଦାହୋଇ ସାରିଥାଏ 
ଭବଦ୍ବାର 

ଠେଲିପେଲି ନୂଆ ସକାଳଟେ 
ଜଙ୍ଗଲର ରାହା ଧରି 
ଭୂମିସିକ୍ତ ହୁଏ । 


ଅକ୍ଷର ଅସ୍ପଷ୍ଟ ରୁହେ 


କବିତାର କିଯାଏ | 
gu 

ail ail 
ଶଙ୍କ ହ ଦରକାର ନାହ 


ତମକୁ ମୁଁ କହିଥଲି 

କବିତାକୁ ନେଇ ହଜାରେ କବିତା 
କିନ୍ତୁ ଗୋଟିଏ ବି ଶବ୍ଦ କଣ 
ବୁଝାଇପାରେ କବିତାର ମାନେ ? 


ତମେ କହିଥିଲ ହଁ 

ଗୋଟିଏ ଶବଦ ଯଥେଷ୍ଟ 

କବିତା ପାଇଁ 

ବା ମୋଟେ ହିଁ ଶବଦ ଦରକାର ନାହିଁ 
କବିତା ରଚିବା ପାଇଁ| 


ତମେ ମୋର ଦେହର ହୁଲି ଡଙ୍ଗାରେ 
ପାରିହେବ ଗଭୀର ସୁଅ 

ମୋର ଚହଲା ଯଉବନକୁ 

ଆହୁଲା କରି 

ନିଭୁତ ଛୁଆଁରେ କୁଆଁର 

ଅୟମାରନ୍ଭ କରିବ 

ନାଭି ଗୁଂଫାରେ ଯେଉଁ ଶୋଷ ମେଣ୍ଟିଥବ 
ତାକୁ ଉଦ୍ଧରିବ କେଉଁ ଶବ୍ଦ 

ଅକୁଳାଣ ହେଉଥିବ ଭାବ 

ଗାଇଆଳ ଟୋକାଟିଏ 

ବଂଶୀ ଧରିଲେ କାହ୍ଧା 
ସିଂହାସନରେ କପିଳା 
ଷୋଳସସ୍ତ ନାରୀବି ନିଅଣ୍ଟ 
ପରିଚୟକୁ 

ବାହାନାର ପରାଜୟ ଦାଢ଼ରେ 
ରତି ଗୃହର ନିର୍ବାସନ ଯାଏ 
ସଭିଏଁ ବୀର ପୁରୁଷ 

ଉଜାଣି ନତ୍ତରେ ଖେଳୁଥାଏ 
ଦେହର ଦରଜ 

ଦଗାଦିଆ ଶଠପୁରୁଷ। 


ଯାତ୍ରା ନାୟିକା ପିଛାରେ ବର୍ଷ ବର୍ଷ 
ବିତାଇଲା ପରେ 

ପ୍ରେମରେ ପାଗଳ ଯୁବକ ରଷିବସେ 
ନାଟ ସରିଲେ ଘଟ ସରେ ବୁଝେନା 
ସ୍ତ୍ରୀ କରିବାକୁ ଜିଦ୍‌ ଧରିଲା ବେଳକୁ 
ଦେଖେ ନାୟିକାଟି ହୁଦସ୍ତ ପୁରୁଷଟିଏ। 


ତ ସବୁ ସମୟ: ଦୁଃସମୟ 

ସବୁ ଯୌବନ: ପୋଡା ଅଙ୍ଗାର 

ସବୁ ଛନ ଛନ କଅଁଳ ଘାସ: ତୂଚା ପ୍ଲାଷ୍ଟିକ୍‌ 
ଜାଣେ, ଏ ସବୁ ଭାବକୁ ବିଭୋର କରିବାକୁ 
ଶବ୍ଦ ନାହିଁ 

ଦେହରେ ନିଆଁ ଜାଳିବାକୁ ଉତ୍ତେଜନା ନାହିଁ| 
ବିବାହ ପୂର୍ବରୁ ଶୁଭୁଥାଏ ପୁରୁଷଙ୍କ ହୁଳହୁଳି 
ନାରୀମାନଙ୍କ କରତାଳି 

କନ୍ଯା ନଥାଏ ବାହା ହେବାକୁ 
ଗୁଜବ ପରି ପ୍ରେମ ମାଡିଚାଲେ 
ଜଙ୍ଗଲ ନିଆଁ 

ଜଳିଯାଏ ମଳୟ ମର୍କତ 

ଉତୁଡିଯାଏ ପାଚିଲା ଧାନର କ୍ଷେତ 
ପାଳ ଗଦା ବି ପାଲଟିଯାଏ 

ମନ୍ଦର ପର୍ବତ; 

କଳାଧନ ପରି ସ୍ଵପ୍ନ କୁଢେଇ ହୁଏ 
ଆଦୌ ଦିଶେନା ଅଜଗରର ଶେଯ 
ଅନୁଭବ କରିହୁଏନା ପତଳା ନିଦରେ 
ସ୍ବପ୍ନ କିଏ ସତ କିଏ 

କଣ ହୁଏ ନାଚବାଲାର ଭାବ 

ପକ୍ଷୀର ଚଂଚୂରେ ପତଙ୍ଗ 

ଯଉବନର ହୁଲି ଡଙ୍ଗାରେ 

ଶ୍ଙ୍ଗାର ଶତକ ? 


ଧୂସର ମାଟି ପିଇଯାଏ ଆକାଶର ଶୋଷ 
ଇତିହାସର ଆଇନାରେ ସ୍ପଷ୍ଟ ନାୟିକାର ଚିତ୍ର 
ଚିତ୍ରର ହୃଦୟକୁ ଅନୁଭବିବାକୁ 

ସମୟ ନିଅଣ୍ଟ | 


ଶବ୍ଦ କାହିଁ କବିତାର ଯନ୍ତ୍ରଣା ବୁଝିବାକୁ 
ନଇ କାହିଁ ଚିତ୍ରର ଶୋଷ ମେଣ୍ଟିବାକୁ 
ଭୁଆସୁଣୀ ସମୟର ଛକାପଂଝାରେ 

କିଏ ମେଲିଦିଏ ଡେଣା 

ଶବ୍ଦ ହି ଦରକାର ନାହିଁ 

ପୋଛିବାକୁ ଦୁଃଖର ଅରମା।| 

oo 

ଯିବାର ଥଲା ଯଦି 


ତୁମେ ଯିବାର ଥଲା ବୋଲି 


ଛି ବି ସୂଚନା ନ ଥଲା! 


ଯଦି ଯିବ ଦୁଃଖରେ 

ଭାଙ୍ଗି ପଡ଼ନି 

ସହରୀ ପ୍ରତାରଣାକୁ ନିଜର 
କରନି ବରଂ 

ତମ ବିରହରେ କାନ୍ଦି ପକେଇଲା 
ଆକାଶର ଚଢ଼େଇ 

ମ୍ରିୟମାଣ ହେଲା ନିଶାର୍ର ଛଳନା 
ଆଶ୍ଵାସନା ଦେଇ। 


ରର୍ଷାରେ ଭର୍ଷାରେ ଜଳିଗଲା 
ପ୍ରେମ 
ମୁହୁର୍ର ଭଲପାଇବା 


ସବୁକିଛି ଘଟିଗଲା 

ଖୁବ୍‌ ଜଲଦି 

ତୁମେ ଆସିବା 

ନଇକୂ ଜିବା 

ଜଙ୍ଗଲ ସଫା କରି ଘର କରିବା 
ବାଡ଼ି ଖଳାରେ କଖାରୁ 

ଡଙ୍କ ମାଡ଼ିବା 

ମାଟି କାନ୍ଧକୁ ଝୋଟିରେ 

ସଜାଇବା 

ଦିନକୁ ଦି” ଓଳି ଭଶ୍ବରଙ୍କୁ ଡାକିବା। 
ଏତେ କଥା ଅକସ୍କାତ 

ଯେମିତି ଘଟିଗଲା 

ପଡ଼ୋଶୀ ଝିଅ ପ୍ରେମରେ ପଡ଼ି 
ମା'ର ସୁନାଦୂଲ୍‌ ଦେବା 

ପବନ ଖେଳରେ 

ବିବସନା ହେବା | 


ନିଦ ମଳମଳ ଆଖରେ 
ମା ଚିହ୍ନିଲା ମୋର ଦୁଲ୍‌ 
ଇଏ କାହାର ବୋଲି 
ପରରିଲା ବେଳକୁ 

ସେ ଘରର ଦେଇପିଶ୍ଜିରେ 
ଦୀପ ଜାଳିଲା 
ଆତ୍କୀୟତା ଭିତରେ 
ଖଜୁରି ଉଠିଲା ଶତୃତା 
ସମାଧାନ ହେବା ପୂର୍ବରୁ 
ତୁମେ ଗଲିଗଲ 
ଦୃଃଖକୁ ସାଥ୍‌ କରି 


ଏତେ ତରତର କିଆଁ 
ସବୁ ରାତିରେ 
ଦାଣ୍ଡ କବାଟ ଦେଲା ବେଳକୁ 
ଯେଉଁ ଦୂଃଖ ଘୋଟି ଆସେ 

ଆଷାଢ଼ ମେଘ ପରି 
ତାକୁ ଝାଡ଼ିଦେ 
ମଦମତ୍ତ ହାତୀ ଝାଡ଼ିଲା ପରି ମାହୁନ୍ତକୁ 


ଦୁଃଖ ତ ଏମିତି ଆସେ 
ପରାଭବ ଦିଏ 

ସାମ୍ବା ନ କରି 

ଗାଲିଗଲେ କଣ 

ଜୀବନର ମିଠା ପାଇହୁଏ । 


ପବନ ହସୁଥାଏ 
ମାଟି ଓ ଆକାଶକୁ, 
ସନ୍ଦେହ କୋରି ଖାଏ 
ଇତିହାସକୁ । 


ତୁମେ ଯିବାର ଥୁଲା ଯଦି 
ଯାଅ 

ବାଡ଼ି ଖଳାରେ ଥବା 
କଖାରୁ ଫୁଲକୁ କୂହ 
ଅନ୍ତତଃ ନିରିମାଖୁ ମୁହୂର୍ଭକୁ 
ସୂଚନା ଦିଅ| 


ତୁମେ ଯାଅ 
ଆକାଶର ଚଢ଼େଇକୁ 
ଖୁସିଗପ କୁହ; 
କୂର ଛଳନାର ଗହାଁଣିକୁ 
ଆଶ୍ଵାସନା ଦିଅ। 
oo 

